

خوب وينم!

خوب وينم چې په هيواد مي يوه توره وريځ خپره شوې وي. هر ځای کې گردجن مخونه او خيرني جامې نارينه داسې گرځي لکه لار چې ترينه ورکه شوې وي. له حال او ماضي څخه ناخبره روان يم چې يو ماشوم د لارې څنگ ته ناستو خلکو ته ووايي چې دا هفته زمونږ د ځای خوند نشته خو په جلال آباد کې لوی پروگرام دی. له ځان سره فکر کوم چې په دومره غم کې د خوشالۍ پروگرام څنگه کېدای شي؟

په همدې فکر کې ډوب روان يم چې د يو وران تعمير چې تور بېرغ پرې رېږي او لکه ښوونځی غونډې ښکاري مخې ته ورسېږم. تعمير ته ورننوځم. دننه يو کس لگيا وي وړو ماشومانو ته د جنت د شرابو، شاتو او حورو قيصې کوي. ورته وايي چې جنت ته تر ټولو نژدې لاره د شهادت ده. دوی ته د معوذ او معاذ قيصې کوي چې څنگه واړه ماشومان هم کولای شي جهاد وکړي. بل ټولگی ته چې ور وگورم نو يو بل کس چې توره لونگی او اوږده ږيره لري، ماشومانو ته د غسل په اړه خبرې کوي. دريم ټولگي کې يو بل همداسې کس ماشومانو ته عربي ورزده کوي.

ددې ټولگي ښوونکي ته ورشم او پوښتنه ترينه وکړم چې معلم صيب دوی ته حساب، ساينس او پښتو نه ورزده کوي؟ معلم صيب راته ووايي چې توبه وباسه مونږ په دغسې شیطاني شيانو وخت نه ضايع کوو. دوه ورځې دنيا ده او زمونږ هدف د ماشومانو هغې دنيا ته تيارول دي. زه عربي ورزده کوم. ځکه د قران، د پيغمبر او د جنت ژبه عربي ده. او همدا ژبه ورته تر ساينس او حساب ګټوره ده.

د دې خبرو اوریدو سره داسې احساس وکړم چې ټولنه مو ۱۴۰۰ کاله شاته تللي وي او په خلکو مو يوه تياره وريځ خوره شوې وي. داسې فکر کوم چې مونږ خپل ماشومان د ژوند لپاره نه بلکې د قرباني لپاره لويو. په همدې فکر کې له ښوونځي ووځم او د نامعلوم هدف په لور قدم وهم. په لاره کې د اذانو اواز اورم او همداسې روان يم. لږ وړاندې يو څو کسه يو سپين ږيري ته سخت غصه وي. غالباً په ازبکي ژبه کې ورته څه وايي. سپين ږيري ورته په پښتو کې وايي چې اوس روان يم خو دوی بيا هم ورته غصه وي او په لغتو او سوکاتو يې وهي. سپين ږيري د جومات په لور ترينه منډه کړي. پښه يې د جومات په دروازه کې بنده شي. وغورځيږي او له سره يې وينې روانې شي. دا کسان هم ورپسې ورشي او هلته يې هم په وهلو شروع وکړي.

حيران شم چې دا په مونږ څه شوي؟ دا مونږ نه ولې داسې وحشيان جوړ شوي چې خلک مو په يو زخمي سپين ږيري هم رحم نه کوي؟ څه شي مونږ نه داسې وحشيان جوړ کړي؟ هر څه غواړم چې ورشم او له سپين ږيري سره مرسته وکړم خو لاس او پښې مې هغې خوا ته نشي تلای.

په سوچو او پوښتنو کې ډوب لدې ځايه روان شم. لږ وړاندې مې د خلکو شورماشور تر غوره شې. قدمونه مې چټک کړم تر څو د پښې ځای ته ژر ورسېږم. هلته چې ورسېږم نو گورم چې د سلگونو نرانو په مينځ کې يوه ښځه لوڅ سر ناسته وي. په غيږ کې يې يو وړوکی ماشوم وي او دواړه په چيغو ژاړي. تر څنگ يې مسلح کسانو چې اوږدې ږيرې، اوږدې جامې او پټکي يې په سر وي يو د پوخ عمر سړی او يو ځوان

هلک چې زوی يې ښکاري په زنجيرو تړلي وي. د دوی په سر او ځان وينې روانې وي. څو مسلح ځوانان چې پخپلو کې اردو وايي لدې صحنې څخه دوه انجونې ځان سره موټر ته کشکاري خو هغوی ژاري او د دغې ښځې خواته زور کوي. يو مسلح کس له لښتې سره دې انجونو ته ورشي. يو څو لښتې يې ووهي او په پښتو کې ورته ووايي چې د کافر بچيانو پورته شئ موټر ته. دوی موټر کې په زور کښيښوي او موټر روان شي. دا کس بيرته راشي او دې ښځې ته لښته ونيسي. يو څو لښتې يې ووهي او بيا ورته کنځا شروع کړي. اخر کې ورته وايي ستاسو د کفارو په وجه په مونږ هم خدايي عذابونه راځي.

شاوخوا يې خلک ولاړ وي او سيل يې کوي. يو کس ته ورنژدې شم او ددې حالت پوښتنه ترينه وکړم. هغه راته ووايي چې دې کورنۍ غوښتل چې د ارحرب ته وتښتي. قاضي صيب امر کړی چې نارينه دې يې ووژل شي او ښځې دې يې مجاهدينو ته ورکړل شي. يو دم شوک شم او هغه کس ته ووايم چې دا خو کابل دی دا څه وايي؟ هغه کس وډار شي فکر کوم ځان سره به يې ويلي وي چې زه ترينه خبرې ويستل غواړم. ما ته ووايي چې څه ښه خبر يې خو هسې ما زوروي. پدې کې رانه روان شي.

زه په فکر کې ډوب شم چې دا په خلکو څه شوی؟ دا په مونږ کوم حالت راغلی. يو پښتون څنگه يو پنجابي ته په خوشالۍ له خپل ناموسه هم تيريزي؟ دا مسلح کسان څوک دي چې هر چيرته په عام محضر کې خلکو ته سزاگانې ورکوي؟ هغه ازبک او پنجابي مسلح کسان په کابل کې څه کوي؟ جلال آباد کې څه قيصر ده؟ هغه سپين ږيری يې ولي ووه؟ د ارحرب کوم ځای دی؟...

د دې صحنې نور د ليدلو توان ونلرم او ترينه روان شم. همداسې روان يم چې يو دوکان ته ورسيرم چې خلک يې مخي ته ولاړ وي او پدې بحث کوي چې مسواک څنگه د غاښو لپاره تر برسه ډير گټور دی. دوی لا په بحث لگيا وي چې څو مسلح کسان دوکان ته راشي او له دوکانداره تازه ميوه واخلي. دوی چې بيرته روان شي نو دوکاندار يو له دغو بحث کوونکو ته ووايي چې دغه خلک په قيمت هيڅ بحث ورسره نه کوي او څومره پيسې چې ترينه وغواړي ورکوي يې. او ايله يې له همدوی نه د نن د ټولې ورځې مزدوري وگټله. دغه کس دوکاندار نه پوښتنه وکړي چې آيا سودا دې پرې قيمته خرڅه کړه. دوکاندار ورته ووايي چې هو تر نورو مې په دوی لږ قيمته خرڅه کړه ځکه دوی ډيرې پيسې لري. دې کس ته غصه ورشي او دوکاندار ته ووايي: ((ته زما خپل پښتون يې خو دا خلک تر تا ماته نژدې دي. تر تا څه چې ان تر خپل پلار او موره راته محترم دي ځکه دا عرب مجاهدين او د پيغمبر (ص) وطنداران دي. دوی ته خدای هر څه ورکړي او په دوی د خدای خاصه مهرباني ده. تا چې په دوی قيمته شی خرڅ کړی نو گناه دې وکړه.)) دې سره په دغو عربو مجاهدينو پسې غږ وکړي. هغوی چې راشي نو دا کس ورته ووايي چې دوکاندار په تاسې سودا قيمته خرڅه کړه. مسلح عربو ته غصه ورشي دوکاندار د کلاشنکوف يو څو کنډاغه ووهي. بيا دغه ټول عرب يې دوکان ته ننوځي او د خپلې خوښې شيان ترينه راټول کړي. وروسته بيا شته ځايي خلکو ته چې د مسواک په اړه يې بحث کاوه، ووايي: غنيمت غنيمت غنيمت. لدې سره پاتې خلک هم ورننوځي او دوکان يې ورته چور کړي. هغه کس چې عربو ته يې د دوکاندار شيطاني کړي وي د دوکان د پيسو پوره دخل ځانته راواخلي. کله چې له دوکانه ووځي نو د دوکان مخي ته په وينو کې لت پت دوکاندار ته وايي چې بيشکه چې خدای عادل ذات دی. ته يې پخپله سزا ورسولي او ماته خدای د خپل محبوب له رويه د خپل صداقت بدل پدې دنيا هم راکړ او په هغې دنيا به يې هم راکوي.

دې حالاتو ته په کتو زما نوره حوصله ختمه شي. زړه مې غواړي چې د دوی مشر ته ورشم او ورته ووايم چې تاسې څوک یاستی او ولې مو په افغانستان کې په یو افغان ظلم وکړ. زړه مې وايي ورته ووايم چې دا خو سعودي نه دی چې په افغانانو هر ډول ظلمونه وکړي. خو چې ور روان شم نو یو کس چې سپینه لونگی او سپینې جامې یې په تن وي مې له لاسه ونیسي او راته وايي چې دا غلطي ونکړې. زه دې ملگری یم ما سره راځه. له ده سره زړه نا زړه روان شم او دواړه یوې ټکسي ته وڅیږو. تر څو چې زه لدې کس نه پوښتنه کوم چې ته څوک یې دغه کس په خوله لاس کیږدي او ماته د چوپ کیدو ووايي. بیا موټروان ته وایي چې فلاني ځای ته ځه او دا راډیو دې ولگوه. موټروان ورته ووايي چې سمه ده قاري صیب.

راډیو کې یو دیني عالم د بنځو د حیض، قبر عذاب، استنجا، تهجد او نورو دیني مسایلو په اړه د خلکو پوښتنو ته ځوابونه ورکوي. موټروان او مونږ یې خبرو ته غوږ نیولی وي. د پوښتنو پروگرام خلاص شي او خبرونه شروع شي. په خبرو کې لمړی خبر د یو شمیر کفارو د وژلو وي. دوهم خبر خراسان ته د یو زیات شمیر مسلمانانو د ورتګ وي. دریم خبر د سعودي د حرمینو د خادم لخوا مجاهدینو ته د خرما او قرباني پسونو د مرستې وي. وروستی خبر په جلال آباد کې د پېښیدونکي پروگرام وي. خو مخکې لدې چې وروستی خبر واورو، زموږ ځای راورسیږي او مونږ له موټره ښکته شو. یو کورته ننوځو او هلته په یوه کوټه کې کښینو. قاري صیب ماته مخ کړي او راته ووايي چې پوهیږم ډیرې پوښتنې دې په زړه دي. اوس به دې ټولو پوښتنو ته په خلاص زړه ځواب درکړم.

زه ورنه پوښتنه وکړم چې دا څه شوي؟ دولت څه شو؟ دا بهرنيان څوک دي؟ افغانستان خو داسې نه وو. هغه راته قیصه شروع کړي: ((افغان دولت ډیر کمزوری شوی وو. فساد پکې اوج ته رسیدلی وو. تر دې چې یو زیات شمیر پښتانه ناامیده شول او د دولت د اصلاح په ځای لارل له طالب، داعش او نورو تندلارو ډلو سره ودریدل او دغه ډلې یې قوي کړې. نتیجه دا شوه چې د پښتنو سیمو سقوط وکړ او د دغو ډلو لاس ته ولویدی. خو دوی ونشوای کړای چې د تاجیکو، ازبکو او هزاره گانو سیمې هم لاندې کړي. ځکه دا مذهبي ډلې پخپلو کې هم سره په جنگ اخته وې.

دغه مهال سعودي هم غوښتل چې په سیمه کې د ایران د نفوذ د له مینځه وړلو لپاره له مختلفو ځایو سني جنگیالي راټول کړي او د شعیه په خلاف یې په یمن، سوریه او د منځني ختیځ په نورو ځایو کې وجنگوي. خو تر ډیره پدې کار کې ناکامه شو. ځکه مالداره سني عربو غوښتل چې ښه ژوند وکړي او خپله کورنۍ له جگړو لرې وساتي. او پاتې ډیرې سني عجمو دولتو نه غوښتل چې اتباع دې یې له نورو مسلمانانو سره جگړه وکړي. کله چې سعودي په افغانستان کې د مذهبي ډلو له کامیابي څخه خبر شو نو یې د پاکستان په مرسته د دوی د کنټرولولو په اړه هلې ځلې شروع کړې. لمړی یې غوښتل چې دغه ټولې مذهبي ډلې سره یو ځای کړي او تر یوې قومندې لاندې یې راولي. ځکه یې نو د طالب، داعش او نورو مذهبي ډلو ترمنځ د منځگړتوب لپاره یو شمیر ستر عربي دیني عالمان راولیږل. هغوی د طالب، داعش او نورو ډلو مشران راوغوښتل او ورڅخه پوښتنه یې وکړه چې ټول اسلامي شریعت غواړئ؟ ټولو مشرانو ورته وویل چې هو. بیا یې ورته وویل چې جگړه مو په څه ده؟ دغو مشرانو ورته وویل چې مونږ د یو بل له مشر سره بیعت نه کوو. عربي دیني عالمانو ورنه بیا وپوښتل چې آیا په لویو دیني موضوعاتو کې ټول سره موافق یاستی؟ دوی بیا ځواب ورکړ چې هو.

بيا عرب ديني عالمانو ورته وويل چې آيا له يو داسې عالم سره بيعت كوي چې شجره يې ان زمونږ او ستاسې پيغمبر (ص) ته رسيري؟ دې خبرې اوريدو سره د طالبې او داعشي مشرانو زړونه نرم شول او سترگو كې اوښكي راغلې. بيا يې په گډه ځواب وركړ چې هو. عربي ديني عالمانو له مشورې وروسته په دوى د ابو عبدالرحمان الهاشمي په نوم يو عرب مشر وټاكه. دوى هم ټولو الهاشمي ته بيعت وركړ. وروسته له بيعته الهاشمي د طالبانو مشر ته مخ ورواړوه او ورته وېي ويل چې ته د نن نه وروسته ابومسلم خراساني يې. هاغه ابومسلم خراساني چې د اسلامي خلافت د قوت لپاره يې ان د خپل قوم ډير خلك قربان كړل. بيا يې د داعش مشر ته مخ ورواړوه او ورته وېي ويل چې د نن نه وروسته ته طارق بن زياد يې. هغه طارق بن زياد چې د اسلامي خلافت لپاره يې هسپانيه ونيوله. (يادونه: ابومسلم خراساني او طارق بن زياد دواړه عجم وو او د عربو د امپراتوريو لپاره يې ډير ځايونه ونيول. خو وروسته بيا د همدغو عربي مشرانو پواسطه مجازات شول).

الهاشمي وروسته پخپل لمړي فرمان كې اعلان وكړي چې دده تر لاس لاندې سيمو ته بايد نور افغانستان نه بلكي د خراسان اسلامي خلافت وويل شي. د دې فرمان په اوريدو په مجلس كې موجود پښتانه له خوشالي نه خپل احساسات كنټرول نشي كړاى او مجلس د نعره تكبير او الله اكبر چيغې ونيسي. د ډيرو له سترگو اوښكي بهيري او يو بل ته د خراسان د جوړيدو مباركي وركوي. الهاشمي كه څه هم د افغانانو په نظر آزاد وي خو د سعودي د دولت تر مستقيمي قومندي لاندې وي.

الهاشمي پدې كار افغانستان رسماً تجزيه كړي. د پښتنو په سيمو كې د اسلامي خلافت بيرغ پورته شي. يو زيات شمير خلك چې نه غواړي د دوى تر سيمو ژوند وكړي په همدغه وخت كې ترينه شمال ته وتښتي چېرته چې لا هم د افغانستان د دولت په نوم يو دولت وي خو كنټرول يې د پښتنو په لاس كې نه وي. په عين حال كې يو زيات شمير پښتانه چې غواړي د اسلامي خلافت لاس لاندې ژوند وكړي له شمال څخه جنوب ته وكوچيري.

د الهاشمي لښكري لمړۍ حمله په كابل وكړي. سره لدې چې تر نيمايي زيات ځواكونه يې د دولت له نسبتاً منظمې اردو سره په جنگ كې له مينځه لاړ شي خو بيا هم كابل ونيسي ولې وړاندې تگ ونشي كړاى. دا كار تاجيك، ازبك او هزاره سره يو ځاى كړي ځكه دوى نه غواړي چې سيمي يې بيا لكه د ۹۰يمې لسيزې د وروستيو په شان د مذهبي افراطيانو پواسطه ونيول شي. دغه درې قومونه د افغانستان د پاتې دولت مكمل كنټرول په لاس كې واخلي او د افغانستان نوم په اريانا بدل كړي. پښتو له دولته مكمله وباسي. د اريانا مشران د سعودي له مشرانو سره خبرې وكړي او ډاډ وركړي چې دوى به د سعودي په خلاف د ايران سره هيڅ ډول مرسته ونكړي او خراسان به هم د يو آزاد هيواد په حيث په رسميت وپيژني خو كه د خراسان لښكري نور په دوى حمله ونكړي. دوى همدارنگه سعودي ته دا ډاډ هم وركړي چې له شمال څخه به ټول پښتانه خراسان ته په زور ليري تر څو د خراسان د ځواكونو صفونه ډك كړي. سعودي ورسره دا ومنې. الهاشمي د اريانا دولت په رسميت وپيژني او اعلان وكړي چې دوى به نور د اريانا دولت په ضد جهاد نه كوي.

ددې تر څنگ سعودي پاکستان ته خپلې مرستې نورې هم زیاتې کړي. او ډاډ ورکړي چې خراسان به هیڅکله هم د پاکستان د گټو په ضد اقدام نه کوي او د خراسان اسلامي خلافت به له پاکستان سره په شریکه کنټرولوي. پاکستان هم وزیرستان او یو شمیر نورې قبایلي سیمې چې د مذهبي افراطیانو نفوذ پکې ډیر وي او پاکستانی دولت ته یې تل درد سر جوړ کړی وي، د خراسان اسلامي خلافت ته وروسپاري. د دې تر څنگ اعلان وکړي چې د پاکستان پښتانه کولای شي خراسان ته کډه وکړي او یا هم د خراسان په لښکرو کې شامل شي.

الهاشمي پخپل بل فرمان کې د ټولې نړۍ له مسلمانانو بالخصوص مجاهدینو وغواړي چې خراسان ته راشي او د خراسان د اسلامي خلافت لاندې ژوند وکړي. د الهاشمي د فرمان په اساس هر مسلمان چې ده ته بیعت ورکړي نو د خراسان د اسلامي خلافت رسمي تبعه دی او د همدې هیواد اسناد ورکول کيږي. ددې اعلان په اوریدو هره میاشت لکونه عرب او عجم مسلمانان خراسان ته کډه وکړي. مالداره عربي هیوادونه خپل ټول د جهادو شوقیان له بندو خوشې کړي او خراسان ته یې راولیږي. تر دې چې په یو شمیر ښارو کې د پښتنو په نسبت د نورو نفوس ډیر شي او د خلافت ډیری چوکۍ د دوی لاس ته وغورځيږي. پښتانه یوازې د ټیټې سطحې عسکر شي)).

قاري صیب چې دا خبرې راته کوي نو له سترگو یې اوبښکې روانې وي. راته ووايي: ((پښتانه پخپل هیواد کې د نورو چوکیداري کوي. خو ماته پدې ډیر افسوس راځي چې دوی په همدې چوکیداري کې خوشاله دي او همدا ښه ژوند گڼي. نور د پښتون قوم پدې نړۍ کې لږ وخت پاتې دی. هغه کم شمیر پښتانه چې د الهاشمي له خبرو سره موافق نه وي نو هره جمعه په عام محضر کې ډلې ډلې وژل.

څو وخته مخکې یوه ډله پښتانه د ننګرهار په یوه ولسوالۍ کې د الهاشمي په ضد راپورته شول. له شاوخوا نورو سیمو هم خلک مرستې ته ورغلل او د ننګرهار څو ولسوالۍ یې ونیولې. د دوی شمیر نژدې اتو زرو تنو ته رسیده. د دوی د خپلو لپاره الهاشمي د پښتنو په ځای د بهرنیو مجاهدینو یوه لس زره کسيزه ډله چې له چیچن، ازبک او عربو څخه جوړه شوې وه، ورولیږله. الهاشمي د دې ډلې مشر ته وویل چې د اسلامي خلافت سره د دښمني په نتیجه کې له دې او شاوخوا ولسوالیو سره باید هماغسې عمل وشي لکه څنگه چې زمونږ خور پیغمبر محمد (ص) د بنو قریضه له قبیلې سره کړی وو. دوی د اسلامي خلافت په ضد راپورته شوي او باید رحم پرې ونشي. له بلې خوا یې له پاکستان څخه وغوښتل چې بمباري پرې وکړي. د پاکستان د رنډې بمبارۍ او د الهاشمي د دې ځانگړې ډلې مجاهدینو د حملو په نتیجه کې زرگونه عام خلک ووژل شول. وروسته له درې ورځو مقاومت نژدې ۷۰۰۰ پاڅونوال هم ووژل شول او پاتې له مجبوریته تسلیم شول. اوس د مجاهدینو د دغې ډلې مشر غواړي چې دا هغو کم شمیر پښتنو ته چې د پاڅون خوبونه ویني یو درس شي ځکه نو غواړي چې دا هفته په جلال آباد کې شاوخوا ۱۰۰۰ کسه ژوندي نیول شي پاڅون کوونکي او د دوی د کورنۍ نارینه غړي په شمول د تي خورو ماشومانو او سپین ږیرو په عام محضر کې په ډلیزه توگه ووژني. د دوی مال یې وخته غنیمت کړی او د کورو ښځې یې دغو بهرنیو مجاهدینو پخپلو مینځو کې ویشلي. الهاشمي دوی ته هماغسې سزا ورکړه لکه د یهودو بنو قریضه قبیلې ته چې مسلمانانو سزا ورکړې وه.

د خراسان په شمال کې د تاجکانو، ازبکانو او هزاره گانو آريانا په تيزۍ سره پرمختگ کوي. خلک يې په آزاده فضا کې ژوند کوي او له ټولې نړۍ سره ديپلوماتيکي اړيکې لري. ښوونځي او پوهنتونونه لري. روغتونونه او لوبغاړي لري. خو په خراسان تورې وريځې په تيزۍ خپرېږي. د پښتنو کنټرول پکې ورو ورو له مينځه ځي. د خراسان رسمي ژبه عربي شي. هغه لږ پښتانه چې د هيواد احساس لري او پښتنو ته په امت لمړيتوب ورکوي، د الهاشمي د بهرنيو مجاهدينو پواسطه وژل کيږي خو ډيری پښتانه چې د جنت نشي بې حسه کړي او د امت هر څه ته پخپلو پښتنو لمړيتوب ورکوي، هغوی په شته حالت خوشاله دي. دا ډله خلک پښتانه خوش قسمته گڼي چې د اسلامي خلافت لاندې ژوند يې نصيب شوی.

په لمړيو وختو کې به چې کله بهرني مسلمانان خراسان ته راتلل نو يو زيات شمير پښتانه به د دوی د ښه راغلاست لپاره سرکو ته وتل. هماغسې چې د مدينې خلکو د مکې خلکو ته ښه راغلاست ويلي. ځينو ديني عالمانو ان ورته د طلع البدرو علينا عربي ترانې هم ويلي. ځينو چې دوه يا ډيرې ښځې درلودې نو يوه به يې ځانته پريښوده او نورې به يې طلاق کړې تر څو نوي مجرد راغلي مسلمانان يې ځانته نکاح کړي.

له آريانا او پاکستان سره د خراسان تړون دا هم وايي چې که غير پښتانه و غواړي خراسان پريږدي نو اجازه به لري خو که کوم پښتون غواړي له خراسان څخه پاکستان يا آريانا ته وتښتي نو هغه دولتونه به يې نيسي او د خراسان ځواکونو ته به يې تسليموي. چې هغوی يې بيا نارينه وژني او ښځې يې د وينځو په ډول له ځان سره ساتي. پاکستان د همدې تړون نه په گټه اخيستلو ډير هغه ملتپاله پښتانه چې په پاکستان کې د خراسان په ضد غږ پورته کوي او يا هم له پاکستاني دولت څخه حقوق غواړي، د الهاشمي ځواکونو ته د خراساني پښتون په نوم تسليموي.

په خراسان کې اوس يو زيات شمير پښتني انجونې او ښځې د عربو، چيچن، ازبکو، پنجابيانو او نورو بهرنيانو سره وينځې دي. همدارنگه د خراسان په اسلامي خلافت کې هم لکه د عثماني خلافت په شان په هر ښار کې د وينځو بازارونه جوړ شوي او د خراسان له شمال، جنوب، ختيځ او لويديځ نه پکې نيول شوي پښتني خرڅيږي. ځينې مالداره مذهبي عربان چې نه غواړي لکه د نورو مالداره عربو په شان په غرب کې حرامه عياشي وکړي، خراسان ته راځي. ځکه دلته کولای شي چې پرته له کومې گناه له پښتنو وينځو سره په حلال ډول خپل ساعت تير کړي. ډيری پښتنو ته دا کار ځکه بد نه ښکاري چې په دين کې يې د وينځو ساتل روا دي. ځينې پښتانه پخپله هم دا کاروبار کوي. د خراسان له لرې پرتو سيمو خپلې پښتني وينځې اخلي او بيا يې په بهرنيانو خرڅوي. نن د پښتون لپاره ښه او بد د ده عقیده ټاکي نه دده مړ وجدان.

پښتانه ځوانان چې يو وخت کې يې په نړيوالو لوبو کې گډون کاوه نن يې ډيری د سعودي جهادو ته پخپله خوښه منډې وهي خو هغه کم شمير خلک چې زړه يې نه وي هم له مجبوريت څخه ځکه پرته له جهاده نور دومره کار نشته. سعودي اوس د جنگ لپاره ميلونونه پښتانه ځوانان پخپل خدمت کې لري. او له ايران سره پرې سل کاله هم جنگ کولای شي. هغه هم داسې چې خپل يو تبعه به يې هم له مينځه نه ځي. الهاشمي په هر ښار او ولسوالۍ کې د جهاد لپاره د خلکو د جذب او چنډو ټولولو مرکزونه جوړ کړي. د دې تر څنگ

امامانو ته ويل شوي چې د هرې جمعې په خطبه کې خلک جهاد او له دغو مرکزو سره د مرستې کولو لپاره وهڅوي. دوی ته د اصحابانو د جهادو او خيراتو قيصي وکړي.))

قاري صيب دا خبرې راته کوي چې يو وخت خپل ساعت ته وگوري. بيا راته ووايي چې هغه بايد يو ځل خپل کار ته لار شي. له کوره راووځو او په يو ټکسي کې کښينو. په لاره کې راته ووايي چې دی هم د يو جلب او جذب د مرکز مسؤل دی. څو دقيقې وروسته د عيدگاه جومات مخې ته ورسيدو. زرگونه پښتانه ځوانان چې د تقريباً ټولو يې لونگی په سر وي د عيدگاه جومات نه دباندې په قطارو کې ولاړ وي. په هر ځای کې شعارونه ليکل شوي وي. ((ستاسو حورې ستاسې انتظار کوي))، ((ستا ملگري په جنت کې مزي کوي او ته دلته په دې فاني دنيا کې د يو بندي په حيث ژوند تيروي))، ((جنت ته د تلو تر ټولو لنډه لاره شهادت ده))، ((تر يوې دنيايي ښځې د جنت ۷۲ حورې ډيرې ښې دي))، ((شهيد له ځانه سره خپله ټوله کورنۍ جنت ته بيايي))، ((شهيد تل ژوندی وي))...

دا جهاد ته د نوم ليکلو او چنډې ټولولو مرکز وي. دې مرکز ته زرگونه پښتانه ځوانان په قطارو کې ولاړ وي. هر ځوان چې د جهاد لپاره خپل نوم وليکي نو په مخ يې د خوشالي آثار له ورايه ښکاري. دوی داسې احساسوي چې جنت ته د تگ سند يې واخيست. د دې مرکز نه بهر ځينې زړې او ځوانې ښځې او زاړه سړي له کوچنيو ماشومانو سره ولاړ وي تر څو خپل زامن جهاد ته له تگه منع کړي او يا ورسره مخه ښه وکړي.

له قطارو لرې يو پښتون ځوان خپلې مور ته په غصه شي او ورته ووايي که مې مور نه وای نو وژلي به مې وې ځکه ته ما له جهاد او شهادته منع کوي. زړه مور يې ورته ووايي چې ته مې همدا يو زوی يې، ته مې هم چې يوازې پريردې نو زه د چا لپاره ژوند وکړم؟ زوی يې ورته وایي چې که غواړې له ما سره ووينې نو ته هم د ښځو مرکز ته لاره شه او استشهادي وکړه چې جنت کې دواړه سره ووينو. زړه مور يې ورته ووايي چې زه يوه مور یم او نشم کولای د نورو زامن ووژنم. زوی ته يې نوره هم غصه ورشي او ورته ووايي چې ستا ايمان کمزوری دی. ويريرم چې ستا د کمزوري ايمان له لاسه به خدای له ما نه هم خفه شي. زوی يې لاحول ولا قوه ووايي او ترينه روان شي. مور يې له شا نه ورپسې په چيغو ژاړي خو دی هيڅ مخ وروانه روي.

کله چې په قطار کې ودريري نو د جلب او جذب د مرکز يو ديني عالم چې د ده او د مور خبرې يې اوريدلي وي، ورته راشي او ورته ووايي: ((ځوانه! زه په تا وياړم. اسلام تاسې غوندې ځوانانو چې جهاد ورته تر خپلې موره هم گران دی، ژوندی ساتلی. تر څو چې تاسې غوندې ځوانان وي نو انشاالله چې جهاد به هم تر قيامته دوام کوي او د ډيرو مسلمانانو د شهادت ارمان به پوره کيږي. نن که ستا مور ته له جهاده منع کړی وای نو قسم مې دې په پاک رب وي چې ته او ستا د مور ځای د جهنم اور وو. خو اوس دې درته مبارک وي ځکه تا جنت وگټلو. ستا مور چې د جهاد مخالفه ده به لکه د ابراهيم خليل الله د پلار غوندې د لړم په شکل کې دوزخ ته ځي.))

بيا دا ځوان په ملا وټپوي او ترينه روان شي. ځوان له ځان سره موسکۍ شي او له ځان سره ورو ورو د الله اکبر په ويلو شروع وکړي. دغه ديني عالم بيا يو څو مسلح کسانو ته ورشي او ورته ووايي چې ددي ځوان مور لدې ځايه بوځي او ځان ترينه خلاص کړي ځکه د نورو ځوانانو په مورال منفي اثر غورځوي. مسلح کسان دا زړه ښځه له ځانه سره کش کړي او يو وران کور ته يې بوځي. وروسته له وران کور نه د ټوپک د پژو اواز راشي او د زوی له خولې يې په زوره د الله اکبر چيغه پورته شي.

يو بل پښتون مخکې له نوم ليکلو خپلو دواړو ښځو ته چې تور عربي نقابونه يې په تن وي، طلاق ورکړي او ورته ووايي چې زه نور ستاسې مسوليت نه اخلم. زه خپل سر قربانونم او خپلو حورو ته ورځم. که تاسې ريښتيا هم ځانته جنت غواړئ لاړې شئ يا استشهادي وکړئ او يا هم د مجاهدينو خدمت وکړئ چې جنت مو گړنښتي شي. د دې خبرې اوريدو سره يې يوه ښځه دغه کس ته ووايي: ((ای ابوحمزه! قسم مي دي په هغه ذات وي چې زما روح يې په لاس کې دی، که نن تا مونږ ته طلاق نه وای راکړی نو د قيامت په ورځ به زموږ لاس او ستا گريوان وو. نن مونږ له تا نه آزادي شولو او کولای شو پخپله خوښه د اسلام لپاره قرباني ورکړو. مونږ له تا سره وعده کوو چې همدا اوس د ښځو د جلب او جذب مرکز ته ځو او هلته چې په هره برخه کې ضرورت وي مونږ به ورسره مرسته وکړو.))

دا خبرې وکړي او دواړه ښځې د ښځو د جلب او جذب د مرکز په لور روانې شي. يو بل مولوي چې د دوی دا خبرې واورې نو ابو حمزه ته راشي او ورته ووايي: ((مبارک دي شه ابوحمزه. ستاسې غوندې غيرتي پښتنو په وجه په جنت کې تر هر بل قومه اوس پښتانه ډير دي. د پښتنو د دا څو لسيزو قربانيو په وجه اوس په جنت کې تر عربو هم پښتانه ډير دي. دا زموږ او ستاسې لپاره د وياړ ځای دی چې د امت مسلمه مټې ياستو. هر ځای کې چې جهاد وي هلته خامخا غيرتي پښتانه مجاهدين وي. دښمن چې کله د غيرتي پښتون نوم واورې نو لږزه پرې راشي ځکه پښتانه مجاهدين سر ورکوي خو سنگر نه ورکوي. همدا ستا غوندې پښتانه دي چې په دې نړۍ کې يې د جهاد سنگرونه او په هغې نړۍ کې يې دحورو بسترونه گرم ساتلي)).

بيا ورته ووايي: ((د سعودي يو ډير لوی عالم خوب ليدلی وو چې خور پيغمبر حضرت محمد (ص) ورته ووايي چې په جنت کې د حورو په پښتنو مجاهدينو جنگ وي. پښتون مجاهد چې شهيد شي نو هره حوره وايي چې دا زما دی. که څه هم دا څو کاله تر هر چا ډير پښتانه شهيدان ورغلي خو د حورو سترگې لا مړې نه دي. لا هم نورې حورې ځانته پښتانه سړي غواړي.)) بيا ورته ووايي: ((تا ښه وکړل چې دا ښځې دې طلاق کړي. که يو ځل د خپلو حورو ښايست وويني نو دې ښځو ته به بيا وهم نه گوري. حورې دومره ښايسته دي چې په غاړه کې به يې اوبه ښکاري. اويا جوړه جامې به يې اغوستي وي خو بيا به يې هم ترينه بدن ښکاري. کله چې ورته وگوري نو اويا زړه کاله به همداسې ورته گوري خو بيا به دې هم زړه د دوی په ديدار نه وي موږ.))

ابوحمزه دا خبرې واورې او په زړه کې خوشاليري. مولوي صيب بيا ورته ووايي چې څه ولاړ شه چې په قطار کې ودرېږه چې ژر دې نوبت راوړسيري.

يو بل پښتون ځوان چې کله له خپلې ښځې نه رخصت اخلي نو ورته ووايي چې زما زامن چې لږ غټ شي نو بايد لکه د معوذ او معاذ په شان په جهاد کې شهيدان شي. ښځه يې بله چاره نلري او له مجبوريته يې ورسره ومنې. ځوان د قطار خواته روان شي. شاته ورپسې ماشومان په ژړا شي. د ښځې سترگې يې هم له اوبښکو ډکې شي خو ځوان د جنت په فکرو کې ډوب هېڅ شاته ونه گوري او په قطار کې وديري. مولوي صيب چې ابو حمزه قطار ته وليږي نو دې ځوان ته راشي او ورته ووايي چې سبحان الله ته يو عظيم پلار يې چې خپل اولاد او ميرمنې ته له اوس نه جنت کې ځای نيسي. بيا ورته ووايي ته غم مه کوه زه ستا معلومات ځان سره ساتم او کله دې چې ماشومان لږ لوی شي بيا ورپسې پخپله ورځم چې جهاد ته يې درته تيار کړم.

دا ځوان مولوي صيب ته حيران وگوري او ورته ووايي چې زما زامن خو لا درې کلن او پنځه کلن دي. دوی خو اته يا لس کاله وروسته جهاد ته تيار يږي آيا ته دومره وخت پدې دنيا کې تېروي؟ ته جهاد ته نه ځي؟ خپل جنت او خپلو حورو ته نه ورځي؟ مولوي صيب وارخطا شي. بل ځواب ورسره نه وي نو ورته ووايي چې ماته لا د خدای حکم نه دی شوی کله چې هغه وشي بيا به زه هم لاړ شم. همدا خبره وکړي او ترينه روان شي. ځوان هم بيرته د خپل جنت په فکرو کې ډوب شي.

لږ وړاندې يو بل کس چې داسې ښکاري د کور ټوله کډه يې رابار کړې وي، د چنډې ورکولو د غرفې مخې ته ولاړ وي، له يو سپين ږيري سړي او يوې ښځې سره بحث کوي. دوی سره ولاړ نيم درجن ماشومان ژاړي خو دوی د هغوی ژړا ته نه گوري او پخپلو خبرو کې مصروف وي. دا ښځه دې کس ته وايي: ((ای اسامه! تا خو د کور هر څه راوړه. دا سپين ږيري پلار دی، دا شپږ ماشومان دي او زه به څه کوم؟ څه به خورو؟ په څه به ځملو؟ په څه به پټيږو؟ ته هم رانه ځي او د کور ټول سامان او خواړه هم رانه وړي؟ دې کوچني اولاد او دې سپين ږيري پلار ته دې څه پريږده.))

اسامه ځواب ورکړي. ((زه تر حضرت ابوبکر صديق (رض) زيات نه يم. ما هم د کور ټول سامان لکه د حضرت ابوبکر صديق په شان د جهاد په چنده کې ورکړ او خپلو اولادو، پلار او تا ته مې په کور کې يوازي د خدای او د هغه د رسول (ص) مينه پريښي. که ايمان مو قوي وي نو د خدای او د هغه د رسول مينه درته تر دنيا او مافيا ډيره ده. تاسې تر اصحابانو بهتر نه ياستئ. که وړي شوی نو په خپلو پورې مو تيگي وتړئ. نور خدای رازق دی چې بني اسرائيلو ته يې له اسمانه من اوسلوا ورکړل تاسې هم وړي نه پريږدي.))

خو ښځه او سپين ږيري پلار يې ورته بيا هم زاری کوي. اسامه بيا پلار ته مخ وړ وایروي او ورته ووايي: ((تا هم ټول عمر هسې ضايع کړ. که جهاد دې کړی وو نو اوس به شهيد وي او له مور سره به مې په جنت کې وي. خو تا ته تر جنته خپل وطن ډير گران دی. پکار خو دا وه چې تا مونږ ته ويلې چې د دنيا ژوند څه کوي خو څه ځان شهيد کړه چې سيده جنت ته لاړ شي. برعکس مونږ تا ته وايو چې جنت ته لاړ شه. پلار به داسې وي نو.)) پلار يې چې دا خبرې واورې نو سرتيټ کړي او ځان سره ورو ووايي چې ريښتيا هم ما ستا سمه تربيه نه ده کړې. که مې کړې وای نو نن به دې د ځان او نورو وژلو ته دومره تلوار نه وو.

اسامه خپله خبره وکړي او د چنډې ورکولو غرض ته ورننوي. هلته په دروازه کې ولاړ ديني عالم ورته ووايي چې الله دې راوله اسامه. بيا ورته ووايي: ((اولاد او ښځه ريښتيا هم فتنه ده. نن يې ته له دومره لوی نیک کار نه نژدې منع کړی وي. خو نن تا وښودله چې تا ته د خپل خدای او د هغه د رسول مينه تر اولاده او ښځې هم مهمه ده. پدې کار ستا جنت گړنټي شو. ستاسې غوندې د ځوانانو دې سخا ان زمونږ گران خليفه الهاشمي حيران کړی. هغه وايي چې پښتانه په دومره غربت کې بيا هم خپل هر څه لکه د اصحابانو د دين لپاره قربانوي. نن پښتون يوازينی قوم دی چې هو به هو د اصحابانو په نقش قدم روان دی. نو خدای به څنگه له پښتنو نه خوشاليري؟ او نه به پرې مهربانيري؟))

دې خبرو اورېدو سره د اسامه سترگې راډکې شي او دغه عالم ته ووايي چې زه د اصحابانو د پښو خاورو ته هم نشم رسيدلای. هغوی زما د جنت گټلو لپاره ډير جهادونه کړي او ډيرې قربانيانې يې ورکړي تر څو ما غوندې خلک هم د جنت لايق شي. مولوي صيب ورته په موافقت کې سر وښووي او ورته وايي چې پدې نيت دې تا ته خدای خامخا جنت درکوي. څه اوس د جهاد لپاره نوم وليکه. اسامه د خپل کور ټول سامان تحويل کړي او بيا د جهاد لپاره د نوم ليکلو قطار کې ودريري. تر ده مخکې په قطار کې ولاړ کس له ځانه سره ورو ورو الله اکبر تکراروي. دی ورته ووايي چې دا کلمه راباندې ښه لگيري لږ يې په زوره زوره وايه چې زه يې هم واورم. هغه يې يو څو ځل په زوره زوره ووايي. بيا ورته مخ راواړوي او ځان ورته معرفي کړي چې نوم مې ابو حمزه دی. دی هم ورته ځان وروپيژني چې زما نوم هم اسامه دی. دواړه يو څو نورې خبرې وکړي او څو دقيقې وروسته ابوحمزه بيا د الله اکبر په ويلو شروع کړي. لږ وروسته دواړه د نوم ليکلو لپاره ننوي.

له لږ انتظار وروسته قاري صيب بېرته راشي. په لاس کې يې کاغذونه وي او خفه غوندې معلومېږي. ماته غلی غوندې ووايي چې دا هفته مو بېخي زيات پښتانه د جهاد لپاره راجسټر کړل. بيا ووايي چې يو ځل بايد د خوښو برخه هم وگوري چې هلته څه حال دی. د ښځو د نوم ليکنې مرکز دې مرکز ته نژدې وي او دواړه پياده ور روان شو. په لاره کې روان يو چې قاري صيب ددې مرکز ليستونه راوښيي. ليستو ته چې وگورم نو حيران شم او قاري صيب ته ووايم چې دا خو ټول عرب دي. قاري صيب راته ووايي چې نه دا ټول پښتانه دي. الهاشمي ټولو امامانو ته فرمان ليږلی وو چې خلکو ته د عربي نومو د ثواب په اړه ووايي او په نوم بدلولو کې ورسره مرسته وکړي. ځينو امامانو د الهاشمي فرمان کې دومره افراط وکړ چې ان پښتو او د نورو ژبو نومونه لرونکي يې گمراه او دوزخيان وبلل ځکه نو د خراسان ډيری خلکو خپل نومونه عربي ته بدل کړل. د قاري صيب په وينا نن يوازې پښتو د ځينو کورنيو تر مينځ د خبرو ژبه پاتې شوې. د پښتنو کلتور تقريباً له مينځه تللی او د الهاشمي د فرمان په اساس ښځې يوازې تور عربي نقاب اغوستلای شي.

همدارنگه په خراسان کې لکونه پښتني پيغلې يا غير پښتنو ته نکاح شوي او يا هم ورسره د وينځو په حيث ژوند تېروي. له خراسانه دباندې لسگونه زره پښتني په عربو، پنجاب او نورو ځايو کې د مسلمانانو د خدمتگارو او وينځو په حيث ژوند تېروي. په پښتنو کې د نړۍ هر نسل گډ شوی. د پښتونولي ځای مذهبي افراط نيولی. حجره ورانه شوې او ټول اختيار له جومات سره دی.

په همدې خبرو کې يو چې د بنځو د جلب او جذب مرکز ته ورسيدو. د مرکز مخې ته سلگونه بنځې په تورو عربي نقابو کې ولاړې وې او د يو سور گيری کس خبرو ته يې غوږ نيولی وې. په تور ماحول کې د ملا روبښانه مخ او سره ږيره له لرې ښکاري. قاري صيب ما ته ووايي چې دا کس مولوي يسير حقاني نومېږي او په پښتنو ديني عالمانو کې همدا کس الهاشمي ته تر ټولو ډير نژدې دی.

د قاري صيب له قوله الهاشمي په مولوي يسير حقاني ډير اعتبار کوي او اوس دواړه خپلوي هم سره لري ځکه حقاني څو ورځې مخکې خپله لس کلنه لور ۵۲ کلن الهاشمي ته په نکاح کې ورکړه. د دې تر څنگ يې په واده کې لس وينځې هم الهاشمي ته تحفه کړې. قاري صيب وايي د الهاشمي د بنځو او وينځو شمير هيچا ته هم معلوم نه دی خو مولوي يسير حقاني څلور بنځې او نژدې ۳۰ وينځې لري. د حقاني بنځې د بنځو په مرکز و کې گرځي او د هرې بنځې مخ گوري. کومه يوه چې ډيره ښايسته وي هغه د الهاشمي خدمت ته بيايي. د قاري صيب په حواله د الهاشمي شني سترگي او ژير وپښتان لرونکي پيغلې چې عمر يې له ۱۲ نه تر ۱۸ کلو پورې وي ډيرې خوښيږي. حقاني ورته هره مياشت څو دغسې انجونې پيدا کوي.

قاري صيب د مرکز دننه لاړ شي او زه دباندې د مولوي يسير حقاني خبرو ته غوږ ونيسم. مولوي يسير حقاني مرکز ته راغليو بنځو ته په تقرير کې وايي: ((په دوزخ کې به تر نرانو بنځې ډيرې وي خو تاسې به دهغوۍ له جملې نه ياستئ. تاسې به د جنت د حورو سردارانې ياستئ. تاسې ته به ډول ډول ميوي او خوراگونه وي. ستاسې په خدمت کې به غلمان به وي او چې څه مو زړه وغواړي هغه به کولای شئ. ځکه نن تاسې د اسلام لپاره له خپل پلار، مور، ميره او اولاد نه تيري شوي ياستئ او د اعلا کلمت الله لپاره مو په جهاد کې د برخه اخيستو نيت کړی. خدای پاک به تاسې ته ددې په بدل کې خامخا جنت درکوي.))

د مولوي حقاني خبرو له اوريدو سره يوه جينې چې له اواز نه ډير کم عمر ښکاري او په تندي يې په شنه ټوټه کلمه ليکلې وي، په جذباتي انداز په زوره نعره تکبير ووايي. نورې ټولې بنځې ورپسې په لوړ اواز الله اکبر تکرار کړي. بيا نعره کړي چې زنده باد د خراسان اسلامي خلافت. ټولې بنځې ورپسې په لوړ اواز زنده باد ووايي. بيا نعره کړي چې مرگ په ديموکراسي. ټولې بنځې ورپسې ووايي مرگ. مولوي حقاني خپل تقرير ته ادامه ورکړي: ((تاسې خوش قسمته ياستئ چې پښتنې ياستئ ځکه پښتانه يوازيني خلک دي چې بنځې او نر يې د اسلام لپاره کفن په غاړه گرځي. پښتون ته تر کورنۍ، هيواد او ماله اسلام مهم دی. د اسلام لپاره پښتون ميره له خپلې بنځې تير دی او پښتون زوی له خپلې مور. همدغسې پښتنې بنځې هم له خپلو نرانو کمې نه دي. د اسلام لپاره پښتنه بنځه له خپل ميره تيره ده او پښتنه مور له خپل اولاده. دې مرکز ته په راتگ تاسې وښودله چې زمونږ بنځې هم د جهاد همغومره شوقيانې دي لکه څومره چې زمونږ نران دي.

ای پښتنو! تاسې ډير خوش قسمته خلک ياستئ. په تاسې د خدای پاک خاصه مهرباني ده چې له دنياوي شيطاني شيانو لرې د الهاشمي په اسلامي خلافت کې ژوند کوئ چيرته چې ستاسې ټوله توجه په هغې دنيا ده. دا به هم خدای پاک ستاسې کومې نيکۍ ته کتلې وي چې په هيواد کې يې درته اسلامي خلافت قايم کړ کله اوس به مو لکه د نورو هيوادو د خلکو په شان په دنياوي شيانو کې فکرونه بند وو او آخرت به درنه

پاتې وو. د خدای پاک لدې رحمه د نړۍ ډیری خلک محروم دي. که د الهاشمي خلافت نه وای نو اوس به مو لکه د کفارو په دموکراسي کې ژوند کاوه او جنت ته د تگ هېڅ چانس به مو نه درلود. د ټولې نړۍ خلک ستاسې په شان شرعي نظام غواړي خو مشران یې ورته نه ورکوي. ځکه دغه مشران پوهیږي چې په شریعت کې یې توان دی. که شریعت قایم شي نو دوی به بیا د الهاشمي په شان ساده ژوند کوي او ساده ژوند کول د کفارو د وس خبره نه ده. کفار غواړي چې خوشاله ژوند وکړي ځکه دوی یوازې همدا دنیا لري او هغې دنیا کې به د جهنم په اور کې سوځي. مونږ او تاسې باید ټوله توجه په هغې دنیا وکړو او پدې دنیا کې لکه د بندیانو په شان ژوند تیر کړو. باید هڅه وکړو چې ژر تر ژره لدې بنده ځان خلاص کړو او د ابدې ژوند په لور روان شو. خو ابدې ژوند ته د تگ یوازینی گړنټي شوی لار شهادت دی. د کفري دموکراسي اوسیدونکي د شهادت په ارمان کې مړه کیږي خو تاسې چې هر وخت و غواړئ ځان شهیدولای شئ. نور نو له خدایه تر دې کوم لوی نعمت غواړئ؟))

بیا له راغلیو ښځو پوښتنه وکړي چې آیا تر شهادته لوړ نعمت شته؟ ټولې ښځې ځواب ورکړي چې نه نشته. حقاني بیا ورته ووايي: ((چې تر شهادته بل لوی نعمت نشته نو بیا ولې تاسې ځانونه نه شهیدانوی؟ دا خو کبر دی چې تاسې ته خدای یو لوی نعمت درکوي او تاسې یې نه غواړئ. ځی لارې شئ جهاد ته نومونه ولیکئ. که عمر مو تر څلوېښتو ډیر وي نو لارې شئ استشهادي عملیات وکړئ. خو که عمر مو کم وي نو بیا په خلافت کې دننه د میلمنو (بهرنیو) مجاهدینو خدمت وکړئ. که تاسې زما دا خبره ومنئ نو زه ستاسې جنت د لوی الله ج له درباره درته گارنټي کوم.))

زه ځان سره فکر وکړم چې د مجاهدینو په خدمت کې شهادت له کومه شو؟ فکر مې کاوه چې له ښځو نه به اوس څوک له مولوي حقاني همدا پوښتنه وکړي. خو ټولې غلي وې. داسې ښکارېده چې دغو ښځو د مولوي حقاني هره خبره په پټو سترگو پرته لدې چې څه فکر پکې وکړي، منلې وي. زه په همدې فکر کې يم او مولوي حقاني لگیا وي خپل تقریر کوي. د تقریر په یوه برخه کې تر څلوېښتو کم عمر لرونکو ښځو ته وایی: ((مجاهدینو خپل هیواد، خپله کورنۍ، خپل ماشومان، خپل مال او خپل هر څه پریښي او ستاسې هیواد ته د جهاد لپاره راغلي ځکه نو تاسې باید د میلمنو مجاهدینو خدمت ښه په ویاړ وکړئ. د دوی خوشالي ستاسې جنت یقیني کوي.)) د دې خبرو په اوریدو بیا د نعره تکبیر او الله اکبر، زنده باد د اسلامي خلافت او مرگ په دموکراسي نعرې شي.

وروسته دغه ښځې په دوه قطارو کې دوه غرفو ته د نوم لیکنو لپاره ودریږي. یو قطار کې ډیری تر ۴۰ لوړې او بلې کې ډیری تر ۴۰ د کم عمر ښځې ودریږي. په غرفو کې له نوم لیکلو وروسته تر ۴۰ پورته ښځې په بسونو کې کښیني او د نامعلوم ځای په لور لاړې شي. تر ۴۰ وړې یې درې یا څلور یا پنځه د بهرنیو مجاهدینو په موټرو کې کښیني او له همغوی سره ځي.

دا حالات چې گورم نو د خراسان د اسلامي خلافت هر پښتون دیني عالم او مولوي راته د عربو دلال ښکاره شي. چې عربو ته د خپلو پښتنو ښځو دلالی د ثواب لپاره کوي. د هیرامندی دلالان راته انسانان ښکاره شي ځکه د هغوی د دلالی په نتیجه کې هم ښځه او هم یې دلال یو څه مالي گټه کوي، بل د هیرامندی ښځې یو څه آزادي لري. که زړه یې وي پاتې کیږي، که نه وي نو پخپله مخه ځي. د قاري

صیب خبره ریښتیا هم د پښتون وجدان او غیرت مړ شوی. پښتونولي له مینځه تللي او ځای یې د عربو دلالي نیولی. همدې فکر وکړو چې قاري صیب هم راشي او په لاس کې ورسره نورې پانې وي.

د قاري صیب په مخ خفگان له ورايه ښکاري. پوښتنه ترینه وکړم چې قاري صیب څه خبره ده؟

قاري صیب په لاس کې پانې ته چې جهاد ته د ښځو د نوم لیکلو له مرکز څخه یې راخیستی وي وگوري او یو سوړ اسویلی وباسي. بیا راته ووايي: ((تیره میاشت خراسان ته ډیر زیات بهرني مجاهدین راغلل ځکه دا هفته د ښځو تعداد هم چې د جهاد لپاره یې نوم لیکلی، لوړ شوی. الهاشمي ډیر چالاک دی. هغه غواړي چې بهرني مجاهدین ورته وفاداره پاتې شي ځکه نو کوښښ کوي چې په خراسان کې ورته هر سهولت مهیا کړي. د پښتنو د غولولو لپاره یې خلکو ته ویلي چې په خوب کې د اسلام پیغمبر ورته راغلی او ده ته یې ویلي چې د جنت هر ځای ته چې ځم نو پښتانه ځوانان له خپلو حورو سره لوبې کوي خو جنت کې پښتني ښځې د دوی په نسبت ډیرې کمې دي. دا یې هم ورته ویلي چې که کوم نارینه د ځان تر څنگ د خپل کور ښځې هم جهاد ته ولیري نو د قیامت په ورځ به له ده سره د عرش عظیم تر سیوري لاندې وي او تر ټولو لوړ جنت ته به ځي. بل یې ورته ویلي چې د خراسان په ځمکه ترینه مسافر مجاهدین خفه نشي. الهاشمي بیا امامانو ته فرمان لیرلی چې دا خوب یې د جمعي په خطبو کې خلکو ته ووايي او پښتانه دې وهڅوي چې خپلې خویندې او لونې هم جهاد ته ولیري.

د جوماتو امامانو هم د الهاشمي دا خوب په ډیر جوش او اسلامي جذبه تر عامو پښتنو رسولی. ځینو امامانو الهاشمي ته ان د صحابي درجه ورکړه او له خلکو یې وغوښتل چې هره خبره یې پرته له پوښتنې او فکره په پټو سترگو ومني ځکه گناهگار یږي. هماغه وو چې دا هفته د ښځو شمیر بیخي ډیر شوی.

ډیری دغه پښتنو به خپلې لونې یا خویندې ښوونځي ته نه وای پرېښي خو نن یې د ثواب لپاره د یو بهرني مجاهد د هوس د سرولو لپاره لیري. دوی ښه پوهیږي چې لونې یا خویندې یې د کوم عربي یا پنجابي یا ازبک یا بل مسلمان سره شپې سبا کوي خو له نالیدلي دوزخه دومره ډار یږي چې دې کار کې ان ثواب ويني. که د همدې پښتنو خور یا لور له کوم پښتون سره مینه وکړي نو دواړه وژني خو دلته یې پخپله هڅوي چې لارې شي او په اصطلاح جهاد وکړي. پښتون دیني نشي داسې بې خوده کړی چې د جنت لپاره له خپل ناموسه هم تیر دی. مونږ د لاهور په هیرامندی پسي خنډل چې یوازې د ښار په یوکونج کې وروکی ځای دی. خو نن د پښتنو ښځې د نژدې هر اسلامي ملک د مسلمانانو تر تیري لاندې دي خو پښتون بیا هم پکې خوشاله گرځي.))

قاري صیب دا خبرې وکړې او چپ شي. د ښځو لدې مرکز سره یو څو کسه نارینه هم ولاړ وي. له قاري صیب نه پوښتنه وکړم چې دا څوک دي. هغه راته ووايي دا نارینه ددغو ښځو وروڼه، پلاران او یا هم زامن دي. دوی خپلې د کور ښځې د جهاد ته تگ لپاره راوستلي. د قاري صیب په خبره دا هغه دوسان دي چې ښځې نه پریردي په کوم کار پسي یوازې له کوره ووځي خو نن یې نامحرمو کسانو ته پخپله ورسپاري. قاري صیب ته ووايم چې غواړم له دوی سره یو څو خبرې وکړم.

دواړه د دغو نرانو خوا ته ورشو. له یو کس څخه چې شاوخوا د ۴۰ کلو بنکاري پوښتنه وکړم چې دلته څنگه راغلی یې؟

په افتخار راته وایي چې خپلې درېواړه لورګانې یې چې عمرونه یې ۱۰، ۱۳ او ۱۷ وو د الله ج د رضا لپاره جهاد ته ولیرلې. بیا یې سترګې راډکې شي او راته ووايي: ((ولي ته خبر نه یې؟ خلیفه الهاشمي ته زموږ خور پیغمبر ص په خوب کې ورغلی او ورته ویلي یې دي چې لورګانې مو هم جهاد ته ولیرئ. زما د خور نبي نه دي زما ټوله کورنۍ قربان شي. دا خو درې لورګانې دي که ۳۰ لورګانې مې هم درلودای نو بیا به مې هم د خپل خور نبي لپاره قربانولې. ابراهیم علیه سلام چې د خدای د رضا لپاره د خپل زوی په غاړه چاره کینوده، زه خو له هغه نه زیات نه یم. ما ته مې له اولاد نه د خدای او د هغه د رسول خوشالي ډیره مهمه ده. اولاد خو فتنه ده او له نیکو کارو سړی منع کوي.))

ترینه وپوښتم چې فتنه ده نو ولې یې بیا راوړي. راته ووايي ((دا خو یې خدای راکوي تر څو امتحان رانه واخلي.)) بیا ورته وپوښتم چې آیا دوی جنگ ته ځي. ځواب راکړي: ((تا وانه وریدل چې مولوي صیب یسیر حقاني څه وفرمایل. د مجاهدینو په خدمت کې هم لکه د جهاد غوندې ثواب دی. همدا خبره راته د جمعي په ورځ خپل د جومات امام هم کړې وه. دوی به د مجاهدینو په خدمت ځانته جنت ګټي او زه هم ځم له خپل ۱۵ کلن زوی سره د جهاد لپاره نوم لیکم. یوازې ښځه او درې کلن زوی مې پاتې کیږي چې هغه هم له خیره لږ لوی شي نو ښځه به مې هغه مدرسي ته تسلیم کړي او پخپله به جهاد ته لاړه شي. بیا به انشاالله ټول په جنت کې سره یو ځای شو. بس دی دنیا کې مو ډیر ژوند وکړ نو باید د آخرت غم وخورو. دا فاني دنیا په درد نه خوري. خدای پاک به رانه ددې دنیا د یوې یوې ورځې پوښتنه کوي، ځکه نو چې څومره ډیر وخت دلته تیر کړو همغومره دغو پوښتنو ته ځواب ورکول سختیږي.))

بیا ترینه پوښتنه وکړم چې لورګانې دي چېرته لارې او څه ډول خدمت به کوي. ځواب راکړي: ((دواړه وړې په هغه موټر کې دي. زما په خیال عربي مجاهدین دي ځکه خو یې شکونه داسې نوراني دي. او مشر لور مې هغه بل ګاډي کې د پنجابي مجاهدینو سره کښیناسته. خدای مې دې له ګناه وساتي ځکه ټول مسلمانان سره وروڼه دي خو زما عرب مجاهدین د نورو په نسبت ډیر خوښیږي ځکه دوی زموږ د خور پیغمبر ص د وطن خلک دي. کاشکې مې دا مشرۍ هم له هغوی سره تللې وای. خو څه په همدې کې به مو خیر وي. دوی له ما نورې خلاصې دي او خدای پاک ته مې سپارلي. بس دوه ورځې دنیا ده چې د دین او مجاهدینو په خدمت کې ژر ژر تیره شي. ابدي ژوند خو بیا هلته دی. زموږ هدف هم باید هغه دنیا وي. که مې نن لورګانې د مجاهدینو خدمت ته ونه لیرم نو سبا خدای مه کړه که کوم هلک یې خوښ شو او له هغه سره وتښتي بیا به هغه شرم چېرته وړم؟))

حیران حیران ورته گورم چې دا څه وایي؟ یو هلک سره پخپله خوښه ژوند تیروول شرم خو د مجاهدینو پوره گروپ سره یې لیرل بیا ثواب؟ په ډیر افسوس مې له خولې نه مې ورته ووځي چې د دوی عمر خو د ښوونځي دي.

چې د ښوونځي نوم واورې نو په غصه شي. راته ووايي: ((دا ښه ده چې دا د فحشا مرکزونه الهاشمي له مينځه وړي. دومره بيغيرته نه يم چې خپلې لورگاني به مې ښوونځي ته ليرلې. خدای پاک مو پرېږدي کړي چې مجاهدينو ان له شروع نه ښوونځي له مينځه يوړل. کنه اوس به مو په خلافت کې څومره فحشا وه.)) بيا په ږيره لاس راکش کړي او راته ووايي: ((اوس خو الحمد الله فحشا او بي حيايي نشته. ښځې او لورگاني مو پټې دي. له کوره بهر نه ووځي چې خلک ورته وگوري. که کوم شرعي عذر پسي بهر هم وځي نو له محرم سره او په شرعي نقاب کې داسې پټې وي چې څوک يې گوته هم نشي ليدلای. په مونږ د خدای خاصه مهرباني ده ځکه داسې شرعي نظام به هيچرته هم پيدا نکړي.))

يو بل ځوان خپلې مور ته ددې لپاره غصه وي چې د جلب مرکز يې د عمر د زياتوالي په وجه نوم ونه ليکي او ورته ووايي چې بيرته کورته لاړه شي. دا ځوان خپلې مور ته وایي: ((که د دنيا ژوند خوند نه درکاوه نو څو کاله مخکې به دې نوم ليکلی وو. اوس خو اسلام ته ستا هيڅ گټه نه رسيري. زړه مې غواړي چې بمونه درپسې وټرم او د جهاد لمرۍ کړښې ته دې د خودکش حملې لپاره خپله بوخم چې خدای او د هغه رسول رانه راضي شي. خو د جهاد سنگر لرې دی او خلافت به اجازه رانکړي چې تا بوخم. تا خو خپل ژوند پدې دنيا کې ضايع کړ خو زما دې خدای اخره خاتمه تا غوندې نه کوي. ستا له لاسه خپلو همزولو او خپلوانو ته شرمنده شوم. زمونږ خوږ مشر الهاشمي تا ته د جنت تگ برابر کړی وو خو تا دغه چانس له لاسه ورکړ. بس څوک چې د دنيا له ژونده خوند اخلي خدای به يې هغه دنيا همداسې خرابوي.)) ځوان دا خبرې وکړې او ترينه روان شي. له شايي مور ورپسې ورو ورو روانه شي. ژاړي او ورته وایي: ((زويه ما خو تا ته خپل سر سپين کړ. ته مې لويولي. زما جنت خو ته وي. که زه جهاد ته تللي وای نو ته مې چاته پريښی وي.)) همدا خبرې کوي چې هلته ولاړ يو بل کس ورته په غصه ووايي: ((کافري! په خدای عقیده نلري؟ خو خدای ته به دې پريښی وو. پيدا کړی خدای دی ساته هم خدای. ستاسې د خرابې عقيدې په وجه به د خدای قهر په مونږ هم راشي. ښه ده چې زما مور نه يې کنه ځان مې درباندي همدا اوس غازي کاوه.))

دا حالت مې ډير وځوروي. قاري صيب ته ووايم چې زه يې نور نشم کتلای. لدې ځايه بيرته د قاري صيب کور ته لاړ شو. هلته يو بل کس هم راغلی وي. قاري صيب يې راته معرفي کړي چې دا توريالی نوميري او زما د سفر ملگری دی. پوښتنه ترينه وکړم چې د کوم سفر؟ راته ووايي دا اوږده قيصه ده بيا به يې درته وکړم. اوس بايد لاړ شو چې مولوي زرقاوي د مابنام دودۍ ته غوښتي يو. قاري صيب کاغذونه کور کې کيږدي. له لږ دمې وروسته دريواره د مولوي زرقاوي د کور په لور روان شو. په لاره کې قاري صيب راته ووايي چې زرقاوي په ځواني کې د طالبانو يو لوی قومندان وو او پخپلو ملگرو کې په قصاب مشهور وو. ده يو تير درلود چې لکه د حضرت علي د تورې په شان يې پرې ذولفقار نوم ايښی وو. زرقاوي هم پخپل ذولفقار لکه د حضرت علي په شان له سلگونو انسانانو سرونه پرې کړي.

کله چې د زرقاوي ميلمستون ته ورننوځو، قاري صيب وويني او ورته ووايي الله دې راوله، له خپل ځايه راپاڅيري او په غير ورسره ستړې مه شي وکړي. قاري صيب ورته ووايي چې دا مې ملگري دي. زرقاوي له ما او توريالي سره هم ستړې مه شي وکړي. ورو ورو نور ميلمانه هم راځي. د ميلمستون په يو

خوا دیوال باندې یو تېر راځوړند وي. داسې ښکاري چې وینې پرې وچې شوي او هیڅ مینځل شوی نه وي.

په مجلس کې مولوي زرقاوي د خپلې ځوانې قیصه کوي چې څنگه یې یوه ورځ د هلمند په یوه سیمه کې د هغه وخت د افغانستان د ملي اردو یوه قرارگاه فتحه کړه او پکې ژوندي نیول شوي نژدې ۱۲۰ عسکر یې پخپل ذولفقار جهنم ته واستول. ناستو خلکو کې یو بل کس چې سپین پاچ یې په سر وي مولوي زرقاوي ته وایي: ((مولوي صیب ستاسې د دغې غزا قیصه مې څو کاله مخکې د یوه پنجابي مجاهد څخه واوریده. یو ډول د ویاړ احساس مې وکړ چې یو میلمه راته د یو پښتون د غیرت او میراني قیصه کوله. هغه راته وویل چې پښتانه ریښتیا هم ډیر بهادر قوم دی او انشا الله چې اسلام به له خراسانه د همدې پښتنو پواسطه په ټوله دنیا کې خپرېږي.))

مولوي زرقاوي ورته سر ښوروي بیا ورته ووايي: ((په دغه جگړه کې راسره د پنجاب مجاهدین هم ډیر وو. د خدای شان ته گوره یو مشر پنجابي مجاهد چې ډیر پوه او باتقوا ښکاریده په خوب کې کوم ولي الله لیدلی وو. هغه ولي ورته د دغې قرارگاه په اړه ټول معلومات ورکړي وو چې په دغه قرارگاه کې څو کسه دي، کومه وسله ورسره ده، کمزوري ځایونه یې کوم دي او څه ډول حمله باید پرې وشي. په سبا چې کله دغه مجاهد ماته خپل خوب بیانوا نو له سترگو یې اوبښکې روانې وې. د ده په اوبښکو کې ماته د ده صداقت معلوم شو او زړه مې راته وویل چې پدې جنگ کې به لکه د بدر د غزا په شان له مونږ سره خامخا ملایکي مرسته کوي. په هماغه ساعت مې له ده نه د حملې پلان وغوښت. هغه راته د جگړې لپاره هماغسې پلان چې په خوب کې ورته ولي ويلي وو، جوړ کړ. د همدې مجاهد په غوښتنه مو د دې حملې نوم د البدر عملیات کښود. پنجابي مجاهد راته وویل چې ولي ورته دا هم په خوب کې ويلي چې که بندیان ونیسي باید له ټولو نه پخپل ذولفقار سرونه پرې کړي تر څو د خدای شکر ادا کړي. هماغه وو چې حمله مو وکړه او خدای پاک راته نصرت را په برخه کړ. غالباً ۱۲۰ تنه بندیان مو له ملحدې اردو ونیول چې وروسته مې د خپل ذولفقار پواسطه ترینه سرونه پرې کړل. هغه کوم پنجابي مجاهد چې خوب لیدلی وو هغه ترینه ویدیو هم جوړه کړه تر څو نور مجاهدین پرې تشویق کړي.))

زرقاوي دغه وخت خپل تېر ته وگوري او په ډیر افتخار ووايي چې دغه دی اوس هم پرې د اجیري اردو د ملحدینو وینه شته. بیا ووايي: ((په دغه جگړه کې مونږ سره ډیری پنجابي مجاهدین وو، خو یو شمیر عرب، چیچن او ازبک هم وو. مونږ وښودله چې د مرتدې اجیري اردو په ضد اسلامي امت یو موټی دی او مونږ ته تر ملتو امت مهم دی. وروسته له عملیاتو دغه پنجابي مجاهد راته وویل چې کوم خلک د اسلام لپاره حتا خپل ورور هم ووژني، همغوی د اسلام حقیقي ساتونکي دي.)) بیا مولوي زرقاوي په ډیر ویاړ سره ناستو خلکو ته ووايي: ((گورئ هغه پنجابي مجاهد ریښتیا ويلي وو. دغه دی نن همدا مونږ یو چې په ټوله نړۍ کې اسلام ساتو او په نوم یې سرونه ورکوو. ډیری ملتونه دومره غیرت نلري چې د خدای په لاره کې له یوه سره ټول جهاد ته ووځي. په دوی باندې دا دنیا گرانه ده ځکه خو پکې بنگلې، سرکونه، پلونه، بندونه او نور جوړښتونه جوړوي. دا شیان د سړي توجه ریښتیا هم له اخرته د دنیا خواته اړوي ځکه خو له دوی سره د اخرت غم نشته. مونږ خو د اسلام لپاره خپل پښتانه څه چې خپل اولاد هم وژنو.

ځکه خو خدای ددې لوی دین ساتلو مسولیت زمونږ په اوږو بار کړی. مونږ باید تر اخیږي پښتونه اسلام وساتو. څو چې پاتې یو پښتون وي – خدمتگار به د خپل دین وي))

د خبرو په مینځ کې یو بل کس غږ کړي چې وروڼو ایمان مو تازه کړئ. ددې خبرې په اوریدو ټول په لوړ آواز د شهادت کلمه ووايي. وروسته له کلمې بیا مجلس شروع کړي.

مولوي زرقاوي میلمنو ته ووايي چې دا زمونږ خوش قسمتي ده چې زمونږ مجلس ته نن مولانا عبدالصبور هم راغلی. بیا مولانا صبور ته ووايي: ((مولانا صیب دنیا خو هسې هم تیره ده. راځئ زمونږ مجلس په اسلامي معلوماتو راښکلی کړئ.))

مولانا صبور زرقاوي ته وگوري او بیا ورته ووايي: ((زه په همدې طمع وم چې څه وخت به مونږ د اسلام او آخرت خبرې کوو. دنیا خو هسې هم د کفارو لپاره ده. مونږ باید تل د آخرت او مرگ په فکر کې واوسو.))

مولانا صبور د قبر د لمړمانو او مارانو، د قیامت د ورځې د سختیو، د غسل په سنتو او له خپلې کنیزې سره د جماع په طریقه اوږدې خبرې وکړي. بیا نه پوهیږم چې موضوع څنگه د اسلام د پیغمبر د طایف د سفر قیصه شي. خو د قیصې په یوه برخه کې مولانا صیب په ژړا کې وایي: ((د طایف خلکو چې کله زمونږ خور پیغمبر ص په تیگو ویشته نو پڼې مبارکې یې له وینو ډکې شوې.)) دې خبرې اوریدو سره مجلس کې ډیری خلک په ژړا شي. زه او قاري صیب هم سر ښکته واچوو. خو توریالی همداسې ټولو خلکو ته گوري.

قیصه چې خلاصه شي نو زرقاوي ناستو میلمنو ته ووايي چې ږودۍ تیاره ده. دا به وخورو بیا به د ماخستن لمونځونه وکړو. دې سره دسترخاونه هوار کړي. د عربو په شان په غټو غټو غوریو کې وریجي وي او دوریجو په مینځ کې پوخ شوی سلامت پسه ایښی وي. دا غوري دوه دوه کسه راوړي او هر غوري ته ۷ او ۸ کسه کښیښي.

توریالی چې دا ویني نو زرقاوي ته ووايي چې مولوي صیب د عربو د پیښو کولو په ځای، ښه به نه وه که دا وریجي مو په یو لوی غوري کې ایښي وای. هر چا چې هر څومره خوړلې نو ځانو ته یې په قابو کې ترینه اچولای. پاتې وریجي به لاس وهونکي نه کیدې، که مو خپله نه خوړلای نو نورو ته مو هم ورکولای شوای. اوس خو پکې هر څوک پاک او مردار لاسونه وهي دا چې له دوی نه پاتې شي نو هغه خو بیا څوک نه خوري او ایسته لویږي. پدې غربت کې باید داسې ږودۍ ضایع نشي.

دې خبرې اوریدو سره د مولانا صبور رنگ له غصې سور شي. زرقاوي ته مخ راوړي او په غصه ورته ووايي: ((څوک دی دا کافر چې زمونږ د خوړنې ص د خوراک طریقي پسي خاڼدي. د ده باید سر پرې شي.))

مخکې لدې چې مولانا صبور بله خبره وکړي، قاري صيب مولانا صبور ته اشاره وکړي چې دا عصبي ناروغ دی. مولانا صبور ورته ووايي: ((که ناروغ دی که روغ، زمونږ د ستر پیغمبر د قوم سپکاوی چې کوي باید سر یې قلم شي. دې مرتد ته زما مخکې هم فکر وه. ما چې د طایف قیصه کوله نو ټولو ژړل یو ده راته برگ برگ کتل، فقط دا قیصه دروغ وي.))

د توریالی نور طاقت ونشي. مولانا صبور ته ووايي: ((وحشي ځناور دا ټول خوراک کوي چې ټول بنکار یې مخي ته پروت وي او دوی ترینه یو څه وځوري. ځان موږ کړي او نور بیا پریږدي. ستا عربان په همدې طریقه خوراک کوي او ټول خواړه ضایع کوي. په اسلامي هیوادو کې ماشومان له لورې مري خو ستا مالداره عرب هر کال زرگونه ټنه غذايي مواد ایسته غورځوي.

انسانان چې څومره ځوري همغومره را اخلي. ټول خوراک کې لاسونه نه وهي. پاتې خوراک یا بل وخت ته ساتي او یا یې نورو ته هماغسې پاک ورکوي. اوس خو له تاسې نه ټولې لاسوهنکې وریجې او غوښه پاتې کیږي. مجبور یاستی لري یې وغورځوی.))

مولانا صبور په غصه ورته ووايي: ((مرتده! د مطلق انسان پس خورده روا ده. ته زمونږ له خوږ پیغمبره ښه نه پوهیږي.

کافره! ته اوس په عربو پسې خاندې؟ که دا عرب نه وای اوس به مونږ ته اسلام چا رارساوه. اوس به مو انجونې ژوندۍ ښخولي. اوس به ټول دوزخیان وئ. د همدې عربو برکت دی چې د اسلام مبارک دین یې درته راوړ او تاسې ټول یې وژغورلی.))

توریالی هم احساساتي شي او ځواب ورکړي: ((زه دې په روا او ناروا نه غږیږم زه په پاکځوري او مردارځوري غږیږم. انسانان باید لکه انسانانو غوندې خوراک وکړي نه لکه وحشي ځناورو. ستا یا د بل نسواري پس خورده به زما په شمول هیڅ جوړ انسان ونه ځوري. دغه له تاسې پاتې وریجې به اوس ایسته غورځول کیږي.

بل پښتنو خپلې لوني نه ښخولي. مونږ پدې خاوره ۵۰۰۰ کاله ژوند کړی. ۴۰۰۰ کاله ژوند مو مخکې له اسلامه وو. دغو ۴۰۰۰ کلو کې مونږ نه انجونې ښخولي او نه مو په جگړو کې لکه عربو له چا نه ښځې بوولي. بل داسې هم نه وه چې ټولو عربو ښځې ښخولي. کیدای شي کوم چا یا کومې ډلې کوم وخت دا کار کړی وي خو دا دومره عام نه وو لکه څنګه یې چې زمونږ ملایان وایي. که عربو ښځې ښخولای نو دا دومره عرب بیا له کومه شول؟ بل له اسلامه مخکې عربو د څلورو په ځای بې شمیره ښځې کولای شول، هغه له کومه شوې وې؟ له اسلامه مخکې ښځو ان امپراتوریانې چلولي، تجارتونه او جنگونه خو پریږده. د انجونو ښخول نه د عجمو دود وو او نه هم په عربو کې دومره عام وو لکه څنګه یې چې ته نن وایي.

له اسلامه مخکې مونږ ۴۰۰۰ کاله د انسانیت ژوند درلود. زمونږ عقیده ښه فکر، ښه خبره او ښه عمل کول وو. که عرب نه وای راغلي نو نن به مو هم کیدای شي انساني ژوند درلود. ملیاردونه انسانان له اسلامه ناخبره مړه شوي. که خدای هغوی بښل نو مونږ به یې هم بښلي وو. خو اوس چې د پښتنو دې

حالت ته گورم، که جنت او دوزخ وي نو د کایناتو خالق به هیڅکله هم داسې بیعقل، جاهل او وحشي خلک جنت ته پرېښدي. دوی په یوه قیصه اوریدو چې خدای خبر څومره حقیقت به ولري، ژاري خو پخپل حالت چې هره ورځ د نورو لپاره قرباني کيږي، بیا خوشاله دي.))

مولانا صبور ته د توریالي خبرې لا زور ورکړي. نور هم غصه شي. لاحول ولاقوه ووايي او بیا له توریالي پوښتنه وکړي: ((آیا ته زموږ خور پیغمبر ته احترام نلري؟ زه خو ځان څه چې خپل پلار، مور او اولاد هم د خپل پیغمبر له یوې خبرې قربانوم. دا ټول هیواد هم د محمد ص په نامه قربانوم.))

دې خبرې اوریدو سره توریالي هم سخت په غصه شي. مولانا صبور ته ووايي: ((د محمد په نامه خو مو دا ټول هیواد قربان کړ نور څه غواړئ وکړئ؟ د محمد په نامه خو خپل راتلونکی نسل تباہ کړ. د محمد په نامه مو میلیونونه پښتانه قربان کړل. د محمد په نامه مو خپل ناموس قربان کړ. د محمد په نامه مو له خلکو سرونه پرې کړل. دنیا تر ټولو ذلیل او خوار خلک یاستی. د ټولې نړۍ نه مسلمانان ارزانه عیاشي ته ستاسې هیواد ته راځي. ستا پښتنې د نړۍ له هر قوم سره کنیزې دي. د محمد په نامه مو هیواد په قاب کې کښود او د محمد وطندارانو ته مو ورکړ. نور څه غواړئ د محمد په نوم وکړئ؟

ما ته مې خپل مور، پلار، خپل اولاد، خپل خپلوان او خپل ملګري تر محمد او بل انسانه ډیر ګران دي. د محمد، ابراهیم، موسا، بودا، کرشنا او نورو په نوم به د خپل هیواد څه چې د پردي هیواد یوې مرغۍ ته هم ضرر ونه رسوم انسان خو لا لویه خبره ده. او نه به یې په نوم حتا د خټو یو دیوال وران کړم پوره هیواد خو پرېږده.

د توریالي د خبرو په مینځ کې مولانا صبور له غصې نه چیغې کړي: ((الله توبه! الله توبه! دا څه کفر اورم. اوس دا کوټه راباندې راونه غورځیږي. ستا مرګ روا دی. دا ذولفقار راکړ چې اوس ترینه سر پرېکړم.)) همدې چیغې سره په دیوال کې د زورند تېر خواته منډه کړي، خو پښه یې د وریجو په غوري کې ننوځي او وښویږي. ځای په ځای د وریجو په غوري کې وغورځیږي.

توریالی دې وخت کې مولوي زرقاوي ته مخ ورواړوي او ورته ووايي: ((که هر چا ځانته په ورو قابو کې لږ لږ وریجي اچولې وای اوس به دا غټ غوری وریجي ایسته نه غورځیدل کیدی)).

زرقاوي مولانا صبور د وریجو له غوري راپورته کړي او په غصه ووايي ویسې دا وریجي او چرګانو ته یې واچوئ. مولانا صبور ټول په وریجو ککړ وي او داسې ښکاري چې پښه یې ماته شوې وي ځکه ګوډ ګوډ کيږي. دا حالت چې قاري صیب وګوري نو زرقاوي ته ووايي چې زه به توریالی او دا بل میلمه بوځم. زرقاوي ورته په موافقت کې سر وښوړوي. دریواړه د مولوي زرقاوي له کوره راووځو.

په لاره کې قاري صیب په خندا توریالي ته ووايي چې دا صبورک خو دې ښه ده چې سم برابر کړ. بیا قاري صیب ماته وګوري او راته ووايي: ((مولانا صبور ریښتیا هم خپله ټوله کورنۍ د اسلام د پیغمبر له وطندارانو قربان کړې. دواړه زامن یې جهاد ته لیږلي. درې لورګانې یې یو ځل عربو ته په نکاح کړې.

هغوی چې یو څو وخته ورسره تیر کړل نو بیا یې په هوايي ډگر کې طلاق ورکړ او دوی ترینه لاړل. دوه ورځې هلته گاردانو وساتلې تر څو مولانا صبور خبر شو او هغوی یې بیرته کورته راوستلې.

مولانا صبور د الهاشمي خوب په پټو سترگو منلی او وایي که په خراسان کې میلماڼه مجاهدین خفه شي نو د اسلام پیغمبر ترینه خفه کیږي. ځکه نو کله یې چې عربو لورگاني پرېښودې، دی خپلو لورگانو ته سخت په غصه وو او ورته ویل به یې چې که دوی سمې وای میړونو به یې نه طلاقولي. بیا یې څو میاشتي خدای ته همدا زاری کولې چې خدای او د هغه رسول یې د لورگانو په وجه له ده خفه نشي. څو وخته مخکې یې دریواړه بیا نویو راغلیو عربو مجاهدینو ته ورنکاح کړې.

مولانا صبور همدارنگه څو کاله مخکې فتوا ورکړې وه چې که د کوم پښتون څنگ ته کوم بې واده میلمه مجاهد وي او دا پښتون دوه ښځې او یا کور کې یې تر ۹ کلو د ډیر عمر لرونکې لورگاني او یا هم وینځې ولري نو د جنت بوی پرې ترهغه حرام دی ترڅو خپله یوه ښځه طلاق نکړي او دغه میلمه مجاهد ته یې ورنکړي او یا هم خپله لور یا وینځه ورنکړي.))

زه حیران شم او قاري صیب نه پوښتنه وکړم چې آیا داسې کوم پښتون اسلامي عالم یا ملا هم شته چې د عربو او پنجابیانو دلال نه وي؟ او د پرديو په ځای ورسره د خپلو پښتنو غم وي؟

قاري صیب ځواب راکړي: ((که وي هم له ډاره غږ نشي کولای. د زرقاوي په شمول پښتنو جنګي قومندانانو او دیني عالمانو د الهاشمي تر خلافته مخکې ډیر زور درلود. خو الهاشمي دوی ورو ورو داسې کمزوري کړل چې اوس یې د الهاشمي دربار ته هم څوک نه پریري.))

بیا راته ووايي: ((د زرقاوي په دې غټو غټو خبرو مه غلطیره. دوی اوس د یو عادي پنجابي یا عرب هومره اختیار هم نلري. هسې لویې لویې خبرې کوي. الهاشمي په اولو وختو کې دا خلک حج او وینځو باندې خوشاله کړل. او میاشتنۍ تنخوا یې ورته وټاکله. خو اوس یې هاغه تنخوا هم ورته ډیره کمه کړې او وینځې خو یې لا پخوا پرې بندې کړي. اوس د دوی برخه وینځې هم بهرنیو مجاهدینو ته ورکوي. دوی چې کله زور درلود نو د اسلامي نظام لپاره یې ځان د الهاشمي پښو ته وغورځاوه. اوس پرې الهاشمي پښې ایښي او دوی ترینه پاڅیدای نشي.

الهاشمي په هماغه شروع کې د طالبانو، داعشیانو، حزبیانو او نورو مذهبي افراطي ډلو مهم مشران په مرموز ډول ووژل خو خلکو ته یې داسې وښوده چې د ناجوري له کبله مړه شوي وي. زرقاوي او ډیری نور قومندانان وروسته په حقیقت پوه شول خو څه لاس ته نه ورتلل.

زرقاوي اوس پخپلو کړو سخت پښیمانه دی خو اوس اوبه تر ورځه تیرې دي. په نن شپه مجلس کې یې هم له ډاره داسې خبرې کولې ځکه د الهاشمي جاسوسان ډیر فعاله دي. څوک چې ورپسې بده خبره وکړي نو په هماغه ورځ پرې بهرني مجاهدین د مرتد ټاپه لگوي. دی وژني. مال یې د غنیمت په نوم چور کوي او ښځې یې ترینه د وینځو په نوم بیايي.))

قاري صيب ويل چې مولوي زرقاوي وسره كله كله د زړه راز كوي. يوه ورځ ورته په ژړا شوی او ورته ويلې يې وو: ((جنت او حورو مې د سترگې سترگې رندې كړې وې. كاشكې مې د هلمند په عملياتو كې د هغو خپلو افغان ځواكونو په ځای دغه بهرنيان وژلي وای. زمونږ د لاسه افغانستان تجزيه شو. زمونږ د لاسه بهرنيان راباندې حاكم شول. زمونږ د لاسه د پښتنو ناموس ليلام شو. زمونږ د لاسه پښتانه د نورو په جنگو كې وژل كيږي. بس هغه وخت مونږ پوه نشولو ځكه د دين نشي داسې بيخوده كړي وو چې د خپل او پردي توپير مو نشو كولاى. او اوس چې هوښيار شولو څه نشو كولاى. الهاشمي داسې كنټرول كړي يو چې په وړه خبره مو وژني او ښځې مو رانه بيايي. بس دا ټول زمونږ د خپله لاسه. همدا حالت مو د جهادو بركت دى. كه مونږ له خپل ملت سره ولاړ وای نو نن به يو آزاد هيواد وو. مونږ د خداى لپاره هر څه قربان كړل خو خداى هم له الهاشمي سره ولاړ وو. كه له اوله خبر وای نو له خيالي جنته يې هم تير وم.))

همدې قيصو كې يو چې قاري صيب داسې خبره راته وكړي چې شوک وخورم. راته ووايي: ((د سعودي د گټو لپاره په يمن، سوريه او نورو ځايو كې له ايران پلوه ډلو سره يوازې پښتانه جهاد كوي. بهرني مجاهدين خراسان ته راځي تر څو دلته د الهاشمي خلافت ټينگ كړي او د سعودي او په ځينې ځايو كې د پاكستان جهادو ته په دوامداره ډول خام مواد (مفت پښتانه عسکر) وروليږي. په خراسان كې تر پښتنو مجاهدينو اوس بهرني مجاهدين ډير دي. ډيرى دغه مجاهدين تر خپلو هيوادو دلته زيات خوشاله وي ځكه دوى ته په خراسان كې مفت كور، معاش او پښتني وينځي وركول كيږي او هر څه يې چې زړه وغواړي كولاى يې شي.))

د قاري صيب په وينا بهرني مجاهدين چې كله هم خراسان ته راځي نو دوى ته ويل كيږي چې افغانان ډير ډارن خلك دي. څومره چې په ډار كې وساتل شي هغومره مو خبره مني. خو كه كومه ورځ دې رحم پرې وكړ نو ستا رحم او ښه رويه ورته ستا كمزوري ښكاري او مخالفت دې شروع كوي. همدا دليل دى چې بهرني مجاهدين دومره بې رحمه دي چې په تي خورو ماشومانو هم رحم نه كوي. ډير بيگناه پښتانه يې ووژل. همدا د دوى بې رحمي ده چې له كوچني نه تر زاړه پورې ترينه پښتانه ډاريري او له ډاره يې احترام كوي.

كه د دغو بهرنيو مجاهدينو د چا لور يا خور خوښه شي نو څوك ورته انكار نشي كولاى. په خراسان كې د دوى حقوق تر پښتنو ډير زيات دي. دوى ډير منظم او په جنگ كې تر پښتنو ښه تربيه شوي او ښي سلاوي لري. همدې بهرنيو مجاهدينو پښتانه طالبان، داعشيان، حزببان او نورې د پښتنو مذهبي افراطي ډلې كمزورې كړې او الهاشمي يې قوي كړ. همدا خلك د خلافت په حساسو ځايو كې مركزونه لري او هغو ځايو ته پښتانه نه پريريږي.

د خبرو په مينځ كې توريالى هم داسې خبره وكړي چې حيران ورته پاتې شم. هغه ووايي: ((دا كومي پښتني ښځې چې تر ۴۰ پورته دي او د جهاد به نامه له خراسانه ليرل كيږي، ډيرې كمې يې جگړې او يا هم ځانورونكو حملو ته ليرل كيږي. هغه هم كومي چې ډيرې بدرنگه وي او يا يې هيڅ كار نه وي زده. پاتې ښځو باندې د الهاشمي ورور (ابو عبيده) تجارت كوي. د مالداره عربو چې د كور د كار لپاره ښځې پكار وي نو ابو عبيده همدا پښتني وړليږي او په بدل كې يې ده ته هره مياشت د هغوى تنخوا راځي. د كور

مالک حق لري چې لدې ښځو څخه هر ډول يې چې زړه وي گټه واخلي. ان تر دې چې د وژلو حق يې هم لري خو په دغه صورت کې به ابو عبیده ته د دغې ښځې قیمت يعنې د يو کال تنخوا ورکوي. ځينې خلک د يو کال د تنخوا په بدل کې دا ښځې اخلي او د بدن غړي يې لکه گرده، جگر، سترگه، زړه او نور په روغتونو قيمته خرڅوي. ابو عبیده د دغو پښتنو ښځو په وجه ډير لوی کاروبار جوړ کړی او د مالداره عربي هيوادو په هر ښار کې دفتر لري.

اوس د مالداره عربو په ډيری کورو کې څو څو کسه پښتني کار کوي. عربو ته هم پښتني ښځې تر فلپيني او نورو ښځو ارزانه او تر هغوی ډيرې خواږي کښې دي. همدارنگه که عرب له فلپيني ښځو سره زیاتې وکړي نو د فلپين هيواد يې پوښتنه کوي خو د پښتنو ښځو د پوښتنې څوک نشته. يو شمير دغه ښځې وروسته له څه وخته له ډير فشار يا شرمه ځان وژني.))

توريالي بيا وويل: ((څو کاله مخکې چې د مالداره عربي هيوادو ترانو له خراسان نه پښتني وينځي بوتلې نو ځينو غوښتل چې آزادي يې کړي او ودونه ورسره وکړي. خو سعودي، عرب اماراتو او يو شمير نورو مالداره عربي دولتو فرمان صادر کړ چې د دوی هيڅ تبعه حق نلري چې له پښتنو ښځو سره واده وکړي او د عربو نسل خراب کړي. فرمان کې دا هم راغلي چې هيڅ پښتني وينځي ته بايد د عربي ښځو هومره درجه او يا هم آزادي ورنکړل شي. دغو دولتو له پښتنو ښځو سره واده جرم وگرځاوه او يوازې له دوی نه د وينځو او خدمې په حيث کار اخيستلو ته يې اجازه ورکړه. د دغو هيوادو په قانون کې اوس پښتانه تر عربو ټيټه درجه انسانان بلل کيږي.))

توريالی په غصه کې وويل: ((عرب ورته د انسان په سترگه هم نه گوري خو دا بيغيرته پښتانه ترينه خپل ځان، ناموس او مال قربانوي. عرب نه غواړي چې نسل يې په پښتنو خراب شي. يعنې تر عربو زموږ نسل ټيټ دی.)) بيا يو سور اسويلی وباسي او ووايي: ((بس نو خپل دين يې دی خود به خپل ځانته پکې برتري ورکوي. که موږ دين جوړ کړی وو اوس به مو پکې د پښتنو هر څه محترم کړي وو. خو اوس دوی جوړ کړی ځکه خو له ژبې نه نيولي تر ميوو او حيواناتو پورې د دوی هر څه پکې په نورو مقدم او محترم دي. زموږ انگور د دوی تر خرما ښه او ډيره گټوره ميوه ده. خو خرما د دوی ميوه ده ځکه تر انگوره معتبره ده او خوراک يې ثواب لري. د همدې ثواب په وجه يې د خرماو تجارت ښه په درز کې روان دی. د اوبښ خو يې ان متيازې محترمي دي او د دين له نظره يې پکې شفا ده. عربي خو ان د قبر د سوال او ځواب، د آخرت د ورځې او د جنت ژبه ده. په حج خو هر کال ملياردونه ډالره گټي. د دين له نظره يې حتا هغه خدای يې هم په سعودي تر نورو ډير مهربان دی. لنډه دا چې عربو دين داسې جوړ کړی چې په هره برخه کې يې خپله گټه په نظر کې نيولي. همدا دليل دی چې نن د دين په وجه سعودي تر نورو مسلمانانو ښه ژوند لري. خو زموږ ډارن پښتانه د ناليدلي دوزخه دومره ويريري چې خپل هر څه په عربو قربانوي؟ عرب يې د برابرۍ او ورورولۍ په هوايي خبرو غلطوي خو په عمل کې ځان په پښتنو پورته کني. بس نو تر څو چې لکه پښتنو غوندي احمقان وي، عرب به ترينه هر ډول گټې اخلي.))

په همدې خبرو کې د قاري صيب ځای ته ورسيدو. توريالی ووايي د زرقاوي ډوډۍ خو مو ونه خوړه راځئ تر هغې درباندي بڼه ډوډۍ وخورم. اشپزخانه ته ننوځي او د ډوډۍ په پخولو شروع وکړي. ما او قاري صيب خپلو خبرو ته دوام ورکړو.

قاري صيب ته ووايم د دې توريالي قيصه خو راته وکړه. دا څوک دی او څنگه يې پيژني؟

قاري صيب راته شروع شي: ((توريالی يو وخت زمونږ گاونډي وو. دی د پلار همدا يو زوی دی. څلور خويندې يې درلودې. تر ۲۵ کلنۍ پورې دی دومره مذهبي نه وو که څه هم دغه عمر پورې له ډيری نويو ځوانانو نه سرسخته مذهبان جوړيږي. وروسته يې ورو ورو دين ته ميلان زيات شو. بيا به ۵ وخته جمعي ته تلو او له جمعي وروسته به يې وعظ ته غوږ نيوه. څرنگه چې ټول وعظ د جهاد او شهادت په اړه وو نو ده ته هم د جهاد او شهادت شوق پيدا شو. څو وخته وروسته داسې کلک مذهبي شو چې بيخي يې لدې دنيا نه زړه تور شو او خپل نوم يې د ثواب لپاره له توريالي نه حذيفه ته بدل کړ.

دغه وخت به يې له پلار سره هر وخت پدې بحث وو چې ولې د آخرت غم نه خوري چې پدې دنيا کې وخت تيروي. پلار به يې ورته ويل چې دا دی مونځ کوم، روژه نيسم، حلاله مزدوري کوم نور نو څنگه د آخرت غم وخورم. ده به ورته ويل چې نه بايد له يو سره ټول د خداي په لاره کې وځو. پلار به يې ورسره نه منله. خو ده به بيا بيا په همدې خبرو ورسره جنگ کاوه چې څه کوو چې پدې مرداره دنيا کې د غربت ژوند تيروو. جنت کې مو باغونه او بنگلي همداسې خالي پرته دي. بايد بنځي او نر جهاد ته لار شو او ژر تر ژره خپل جنت ته ځان ورسوو. اصلي ژوند خو هلته شروع کيږي. دلته خو چې څومره ډير ژوند کوو همغومره مو د گناه کولو چانسونه هم ډيريږي. خو پلار به يې ورسره مخالفت کاوه او ورته به يې ويل چې غواړم ژوند وکړم.

کله چې په کور کې ډير تنگ شو نو په ۲۷ کلنۍ کې جهاد ته لاړ. که څه هم پلار او مور يې ډير منع کړ خو ده د هغوی خبره ونه منله. د ده له تگ نه يو څو مياشتې وروسته يې مور د خپل زوی د خفگان له امله مړه شوه. تير کال يې پلار هم د ناروغي په وجه مړ شو.

توريالي چې کله د جهاد لپاره نوم وليکه نو يمن ته يې جگړې ته وليږه. هلته يې ۵ کاله جنگ وکړ. د جگړې په جريان کې يې ماغزه سر ته راغلل او پوهه شو چې دا جهاد د نورو د گټو لپاره دی او پښتانه پکې لکه د سون توکي استعمالیږي. د جگړو په ټولو لیکو کې به قومنده د بې تجربې عربو په لاس کې وه او پياده عسکر به يې پښتانه وو. د دوی د نااهلي په وجه به په هره حمله کې سلگونه پښتانه ځوانان وژل کيدل. داسې هم ډير شوي چې په يو ځل به يې څو زره پښتانه لکه پسونه په ماینو فرش شوي سيمه باندې ورخوشي کړل او په يو څو دقيقو کې به ټول ووژل شول. د توريالي له قوله عرب قومندانان پښتنو ته پسونه او د جگړې مقابل لوری پښتنو ته حشرات وايي. ځکه پښتانه مجاهدين دومره ډير دي چې هر څومره يې وژني لکه حشرات نور پيدا کيږي.

توريالي په دغو ۵ کلو کې زرگونه پښتانه چې ډيری يې تنکي ځوانان وو، وليدل چې د پرديو د گټو په جنگو کې د جنتو او حورو په ارمان ووژل شول. په لمړي سر کې به عربو د دوی مړي نه بنځول ځکه يو

خو دومره زیات مړي وو چې هر یو ته قبر کیندل ډیر کار غوښت بل ځینو سعودي قومندانانو نه غوښتل چې د یمن خاوره چې هغه هم یوه عربي هیواد دی د عجمو خراسانیانو په مړو مرداره کړي. خو کله چې د مړو شمیره زیاته شوه او سیمه د خرابو شویو مړو بویونو ونیوله نو سعودیان مجبور شول چې څه غم یې وخوري. دې بدو بویو د ډیرو پښتنو جنگیالیو په زړونو کې د سعودي د جهادو په اړه شکونه پیدا کړل. ځکه دوی ته یې ملایانو ویلي وو چې له شهیدانو خوشبویي ځي او مړي یې نه خرابیږي. خو د دغو پښتنو مړو نه هم بویونه تلل او هم خراب شوي وو. عربي قومندانانو ددې لپاره چې په راتلونکي کې د دغسې شکو د پیدا کیدو مخنیوی وکړي، د پښتنو د مړو د خښولو امر وکړ. هغه هم داسې چې چیرته به پښتانه مجاهدین مړه شول د هغوی مړي به یې راټول کړل، یوه کنده به یې ورته وکیندله او ټول به یې پکې واچول. بیا به یې پرې خاورې واچولې. نه به د دوی جنازه کیده او نه به ورته کومه دعا کیده. د دوی د ښخولو ځای هم په نښه کیده تر څو د جنگونو د ختمیدو نه پس ترینه دا ځای پاک کړي.))

د قاري صیب په غږ کې غصه او پښیماني ښکارېده. راته ویي ويل: ((ژوندي خو پرېږده عرب د پښتنو مړو ته هم احترام نه لري خو پښتانه بیا په عربو د خپل سر، ناموس او مال قربانولو لپاره په قطارو کې ولاړ وي. عرب دوی ته د ماتحت الانسان په سترګه گوري او د عربو په نزد د پښتنو د ژوند هدف یوازي د عربو خدمت دی اوبس. ډیری پښتانه پدې افتخار کوي چې د عربو خادمان دي ځکه د همدې خدمت په مټ کولای شي د عربو جنت ته لاړ شي.))

بیا یې وویل: ((د توریالی زړه هم لکه د ډیرو نورو پښتنو مجاهدینو له جنگه موږ شوی وو او غوښتل یې بیرته خپل هیواد ته راشي. خو دوی پرته له جنگه بله لاره نه درلوده. ځکه سعودي چې یو ځل کوم پښتانه نارینه او ښځې له خراسانه د جهاد په نوم بوځي بیا دوی ته اجازه نه ورکوي چې بیرته خراسان ته لاړ شي. سعودي ډارېږي چې که دوی بیرته لاړ شي نو کیدای شي نورو ته د دې جهاد اصلیت ووايي. چې دغه کار به لږ تر لږه د سعودي جهادو ته د تلونکو شمیره کمه کړي او یا به هم خلک د بهر دنیا له پرمختګو خبر کړي او د خلافت په ضد به راپورته شي. سعودي همدارنګه خپلو پولیسو ته ویلي چې که خراسانیان د سعودي په خاوره چیرته یوازي وويني نو ودې یې نیسي او د سعودي پوځ ته دې یې تسلیم کړي. هغوی یې بیا بیرته جهاد ته ليري. کوم خراسانیان چې بیا جهاد ته نه ځي نو د جهاد څخه د تیښتي په ګناه ترینه سر پرې کول کيږي.

وروسته له ۵ کلو جګړو نور د توریالی طاقت ونشي او د جنگ له میدانې وتښتي. څو ورځو کې ایله له یمن نه سعودي ته واورې. د لوړې په وجه مجبور شي چې له سرحد سره نژدې د یو سعودي کور ته ورشي تر څو که د خوراک لپاره لږ څه ورکړي. د کور خاوند چې ده ته وگوري نو ورته ووايي خراساني؟ دی ورته ووايي نعم (هو). د کور خاوند چې دا واورې نو په غصه شي او په عربي کې څه ووايي. بیا دی له لاسه ونیسي او کورته یې کش کړي. هلته یې په یوه کوټه کې بندي کړي.))

قاري صیب دا خبرې کوي چې توریالی راغږ کړي چې ډوډ دی تیاره ده لاس مو ومینځئ. دواړه جګ شو لاسونه پریمنیځو. بیرته چې دسترخوان ته راشو نو توریالی په یو غوري کې کطغ اچولی وي او په

دستر خوان يې له قابو سره ايښی وي. مونږ ته قابونه راكړي او راته ووايي: ((چې څومره ترينه خورئ همغومره درته قابو كې واچوئ ټول كطغ كې به لاس نه وهو. د انسانانو په شان به ډوډۍ وخورو.))

د ډوډۍ په سر قاري صيب توريالي ته ووايي چې ماته خپله د تينبتي قيصه وكړي. توريالي شروع شي: ((كله چې د جهادو په اصليت پوه شوم نو ځان راته ډير سپك او كمعقل ښكاره شو. له دين او دينداري مي زړه تور شو او پوهه شوم چې دين يو دام دی چې عربو زمونږ لپاره ايښی. هماغه وو چې د جگړې له لمړۍ كړينې وټينتيدم. كله چې له سرحدو واوښتم نو د ډيري لوري په وجه د يو عرب كور ته ورغلم. خو هغه د پوليسو افسر راوخوت. پوليسو ته ويل شوي وو چې خراسانيان نيسي او پوځيانو ته يې وركوي. دې افسر زه ونيولم او په يوه كوټه كې بندي كړم.

د ده له تلو لږ وروسته د كور يوې ښځې پټه دروازه راخلاصه كړه او دننه راغله. له ما يې په وپوښتل چې پښتون يې؟ ما ورته ځواب وركړ چې هو. هغې بيا راته وويل چې زمونږ مالک د پوليسو افسر دی. څو ورځې مخكې يې هم ۲ كسه پښتانه ونيول. يوه ورځ يې په همدې كوټه كې بندي وساتل او بيا يې د سعودي پوځ ته تسليم كړل. بيا يې وويل چې له دې سره درې نورې پښتني هم پدې كور كې خادمانې دي خو مالک يې ډير ظالم سړی دی او هر وخت يې وهي. د وهلو اثار يې ان په مخ ښكاريدل. د خبرو په مينځ كې هغه درې نورې ښځې هم راشي.

په دوی كې يوه راته په ژړا شي او راته ووايي چې څلور كاله مخكې مې زلمۍ زوی او ميره جهاد ته لاړل، پيغلې لورگاني مې هم جهاد ته وليږلي او كوچنۍ زوی مې مدرسي ته وركړ. زه څه خبره وم چې له مونږ سره به د جهاد په نوم داسې چل كيږي او ټوله كورنۍ به مې قرباني كيږي. ما خو فكر كاوه چې څو ورځې وروسته به ټول په جنت كې يو. د دې ښځې په ژړا كې نااميدي له ورايه ښكاريده. بيا يې وويل چې آيا خدای مو نه ويني چې په مونږ څومره ظلم روان دی؟ كه مو ويني بيا ولې چپ دی؟ يا خو يې په داسې ظالمانو زور نه رسيري او يا هم داسې ظالمان ورته تر مونږ نژدې دي. ما مې خپله ټوله كورنۍ د خدای د رضا لپاره قربان كړه خو خدای راباندې بيا هم داسې وحشي مقرر كړ.

پدې وخت كې يوه ښځه جگه شوه او ما ته يې ډوډۍ راوړه. بلې راته د خپل مالک د ظلمو قيصه شروع كړه چې مالک يې يوه دوره لري او هروخت پرې دوی وهي. هغې وويل چې پخوا ورسره دوه نورې پښتني هم خادمانې وې. خو هغوی د دې كس د ظلم نه په تنگ شوې او وټينتيدې. خو ده بيرته پيدا كړې او زمونږ په مخكې يې له دواړو سترگې وويستې. بيا يې لمر ته وتړلې تر هغه چې دواړه د گرمي له وجهې مړې شوې. دې خبرو سره زما وينه په جوش راغله. مونږ په خبرو كې لگيا وو چې د دروازي اواز شو. څلور واړه په منډه له كوټې ووتې او د كوټې دروازه يې خلاصه پريښوده. خو مالک يې دوی وليدې چې دې كوټې ته راغلي وې ځكه نو په دوی پسې له خپلې دورې سره ورغی او په اشپزخانه كې يې د دوی په وهلو شروع وكړه. ما چې د دوی د چيغو غږ واوريد نو زه هم ورپسې اشپزخاني ته ورغلم. هلته دغه عربي لگيا وو او خپلې پښتني خادمانې يې په دورو وهلې. الماری ته چې مې وكتل نو له شيشې نه غټه چاره راته ښكاره شو. ژر مې راواخيسته او تر څو چې عرب راكتل ما په غاړه په چاړه ووهه. هغه چې پخپلو لاسو غاړه ونيوله ما په خيټه كې څو چرې وواهه تر څو عرب راوغورځيد او ځای په ځای مړ شو.

په دغو ښځو کې چې کومه مشره وه هغې ما ته وویل چې دوی ټولې په یوه کوټه کې بندي کړم او له ځان سره یو څه خوراک واخلم او وتښتم. هغوی وویل که پولیس ترینه پوښتنه وکړي نو مونږ به ورته ووايو چې مونږ خبرې نه یو میړه مو مونږ په کوټه کې بندي کړي وو. دا چې بهر څه کیدل او مونږ نشو کولای له کوټې ووځو. هماغسې مې وکړل. په ۵ کاله جنگ کې مې ډیر خلک ووژل خو دا لمړنۍ ځل وو چې د یو کس په وژلو پښیمانه نشوم.

لډې ځایه د سعودي د ربع الخالي دشتې په لور وتښتیدم. وروسته له څو هفتو سفره د الشیبه په سیمه کې له یو پاکستانی پښتون سره مخ شوم. هغه ډیر مهربانه انسان وو چې نژدې ۳۰ کاله یې دغه سیمه کې د یو عرب سره کار کاوه. د ده مالک امریکایي ښځه درلوده او ډیری وخت به دی او ماشومان یې په امریکا کې وو. یوازې په درې میاشتو رخصتیو کې به راتلل. نور به ټول وخت دی په دغه لوی کور کې تنها وو.

د دغه پښتون نوم عجب گل وو او ډیر غیرتي سړی وو. عجب گل ته مې ټوله قیصه وکړه. هغه ځان سره د خپل مالک کور ته بوتلم او راته ویې ویل چې ته زما پښتون ورور یې او زه به دې دلته تر څو چې کولای شم له ځان سره وساتم.))

توریالي وویل: ((عجب گل په ځوانۍ کې کلک نیشنلی او د لږ او بر افغان د یووالي غوښتونکی وو. خو کله چې پښتنو خراسان جوړ کړ نو د پاکستان حکومت د نیشنل او نورو پښتونپاله گوند ملا ورماته کړه. یو شمیر یې خراسان ته وشړل او یو شمیر نور یې ووژل. د ده هم له پښتنو زړه تور شو. هماغه وو چې له خپل تره زوی سره د سعودي مزدوري ته راغی.

عجب گل به راته ویل چې په کومه ورځ بر پښتنو خپله پښتونولي او افغانیت په اسلام قربان کړل هماغه ورځ د پښتون قوم زوال شروع شو. هغه به راته ویل چې تاسې د مذهبي افراط په وجه تباه شوی او ستاسې له لاسه په مونږ هم ډیر ظلمونه وشول. د هغه په وینا لکه د څو سوه کاله مخکې په شان پښتانه بیا د دین په نوم د پردیو خادمان شوي او پردی پرې حکومت کوي. خو دا ځل به د پردیو د گټو په جگړو کې د پښتون نوم او نشان ورکړي.))

توریالي بیا وویل: ((یو څو وخته مې چې له عجب گل سره تیر کړل نو د تلویزون او انټرنیټ له لارې له دنیا خبر شوم. پخپل جهالت او کمعقلۍ افسوس راغی. مونږ رښتیا هم له دنیا ناخبره په وحشت کې ژوند کوو. عربو ځانو ته په دښتو کې مانۍ جوړې کړي او په همدې دښتو کې یې د ژوند هر سهولت ځانو ته برابر کړی. دوی پدې دنیا ښه ژوند کوي خو مونږ ته وایي چې ژر تر ژره هغې دنیا ته لاړ شو. د جنت او دوزخ په قیصو دوی تر مونږ ښه پوهیږي ځکه همدوی مونږ ته دا قیصې راورسولي، خو دوی بیا هم د دې دنیا ژوند ته اهمیت ورکوي. که دا جنتونه، حورې، بنگلې او میوې حقیقت وي نو بیا دوی ولې ژر ژر نه ورځي چې مونږ ورلیږي؟))

توریالی مسکۍ شي او ووايي: ((یوه ورځ له عجب گل سره د هغه د تره د زوی لیدو لپاره بل ښار ته تلم چې په لاره کې یو کس وویښم چې بل کس یې په شا کړی وي او د سرک خواته را روان وي. چې ورنژدې

شو نو وگورو چې د دواړو جامې به وینو ککړې دي. موټر ودروو او دواړه راوخیژوو.)) توریالی بیا قاري صیب ته مخ ورواړوي او ورته ووايي چې په هماغه وخت کې مې وپیژندې چې پښتون یې.

قاري صیب په ځواب کې ورته ووايي چې هغه هم ډیره بده ورځ وه. زه حیران ورته وگورم او قاري صیب نه وپوښتم چې تا سعودي کې څه کول؟

قاري صیب یو سوړ اسویلی وباسي او راته شروع شي: ((یو وخت زه هم د جهاد او شهادت سخت شوقي وم. زه هم کمعقل وم او له ژونده مې توره تیښته وه. غوښتل مې ژر تر ژره شهید شم او خپلو حورو او جنت ته ورشم. خو ما اول غوښتل چې حفظ وکړم او تر څنګ یې د جنت ژبه (عربي) هم زده کړم. ځکه د شهادت په وجه به ۷۰ دوزخیان او د حفظ په وجه به ۱۰ نور دوزخیان جنت ته بوځم. کله مې چې حفظ وکړ نو غوښتل مې چې جهاد ته لاړ شم. پلار مې په کوچنیوالي کې د ورپېښې ناروغۍ له امله مړ شوی وو ځکه مې له موره اجازه وغوښته. خو مور مې راته وویل چې زموږ خو نور څوک نشته. دا لس کسه هم ډیر دي چې جنت ته یې بوځي. زما زړه نه منله او غوښتل مې چې ۸۰ کسه باید جنت ته بوځم. مور مې هم نشوای خفه کولای او شهادت ته مې هم تلوار وو.

د خپل دې مشکل د حل لپاره یوه ورځ د مولوي یسیر حقاني دارالعلوم ته ورغلم. په دغه ورځ دی پخپله هم ناست وو او درس یې ورکاوه. وروسته له درسه مې ورته خپل مشکل وویلې. هغه رانه په ځواب کې پوښتنه وکړه چې مور دې درباندي ګرانه ده که زموږ خور نبي حضرت محمد ص؟ ما پرته له فکر کولو ورته وویل چې خپل خور نبي حضرت محمد ص راته تر موره ډیر ګران دی. هغه راته بیا وویل چې داسې ده نو همدا اوس لاړ شه او جهاد ته نوم ولیکه ځکه زموږ د خور پیغمبر هیواد له کفارو سره په جګړه بوخت دی. که کفار یې وګټي نو کیدای شي مکه معظمه او مدینه منوره هم ورانه کړي. بیا یې راته وویل چې مور دې د خدای په هيله پریرده هغه به یې تر تا ښه وساتي. د ده خبرو په احساساتو کې راوستم او هماغه ساعت لارم جهاد ته مې نوم ولیکه. د نوم لیکنې له مرکزې یې نیغ هوايي ډګر ته بوتلم. د شپې یې له نژدې سل کسه نورو پښتنو سره په الوتکه کې کښینولو او د سعودي په لور مو حرکت وکړ.

د الوتکې په مخکې برخه کې څوک مهم عرب ناست وو ځکه شاوخوا یې لس کسه مسلح کسان وو او موږ ته اجازه نه وه چې هغې خواته نژدې ورشو. زه ورته تر ټولو نژدې ناست وم. تقریباً دوه ساعته وروسته اعلان وشو چې موږ د سعودي سرحد ته نژدې یو. پدې وخت کې الوتکه یوه جټکه وخوري او یو دم یې برقونه ګل شي. مسلح کسان هم ژر ژر په چوکيو کښیښي او موږ ته ووايي چې څوک له خپله ځایه پانه څیړئ. الوتکه ورو ورو ټیټیږي. ځمکې ته چې نژدې کیږو نو سرعت یې هم ډیريږي. زه مې کمربند کلک وټرم او سر مې د زنگنو مینځ کې لکه څنګه چې د سیټ په جیب کې په کاغذ کې ښودل شوي وو، ننباسم. الوتکه چې ځمکې ته نژدې کیږي نو یو دم خلک په زوره کلمې شروع کړي. وروسته په ځان پوه نشوم خو چې سترګې مې لوڅې کړې نو الوتکه نیمایي شوې وه او زما نه دوه سیټه شاته نیمه الوتکه نه وه. د الوتکې نیمایي مخکې برخه چې زه هم پکې وم یو څه په شګو کې ننوتلې وه. له سترګو خلاصولو سره مې په سر او چپه اوږه کې د سخت درد احساس وکړ. زه هم پوره په خود نه وم خو داسې ښکاریده چې پرته له ما نور ټول مړه شوي وي. ورو راپاڅیږم او غواړم له الوتکې ښکته شم. خو د ښکته کیدو په وخت کې د

چا آواز واورم. چي د الوتکي د مخي خواته لاړ شم نو هماغه عرب پروت وي او زگرويزي. له ځانه سره يې له الوتکي رابنکته کړم.

په شگو کي يې لږ کش کړم خو له درده چيغي شروع کړي. بيا يې همالته پرېږدم او نژدې په يوه غونډۍ وڅيژم تر څو شاوخوا که کوم کور يا خلک پيدا کړم. دشته کي هيڅ د کور درک نه وي خو په يو څه فاصله کي يو سرک ووينم. بيرته رابنکته شم. دا عرب په شا کړم او د سرک په لور روان شم. لري نه يو موټر رابنکاره شي. مونږ چي وويني نو ودرېږي. دوه کسه له موټره راووخې او له مونږ سره مرسته وکړي. نور په ځان پوه نشوم خو چي سترگي مې خلاصې کړي نو په روغتون کي پروت وم او عجب گل او توريالي مې څنگ ته ولاړ وو.

وروسته خبر شوم چي دا عرب د سعودي دولت د استخباراتو ډير لوی افسر، ابو احمد دی. همدا دليل وو چي کله مو دی روغتون ته راوست نو روغتون ته يو زيات شمير نظامي کسان راغلل او په هره دروازه کي يې امنيت ونيو. روغتون کي يو سعودي عسکر بل ته وويل چي ايرانيانو د الکترومقناطيسي سلاح پواسطه پدې الوتکه حمله وکړه او ټول کمپيوټري سيستمونه يې ورته له مينځه يوړل. همدا دليل وو چي له سعودي سره د دوی تماس قطع شو او د الوتکي کنټرول يې له لاسه ووت. هغه بل سعودي عسکر ورته وويل چي دا خراسانی او ابواحمد ريښتيا هم خوش قسمته دي چي ژوندي پاتې شول.

څو ورځي وروسته زه له روغتونه خارج شوم خو دغه عرب لابستر وو. له روغتونه يې په نظامي موټر کي يو ډير لوکس هوټل ته بوتلم. د سعوديانو عصري ژوند مې چي وليد نو حيران شوم چي دوی خو په دين تر مونږ هم ښه پوهيږي دوی نو بيا ولې جنت ته ژر نه ځي چي پدې فاني دنيا کي ځانته ماني جوړوي؟ ځان سره به مې ويل چي د قيامت په ورځ چي دوی کله د اوسپنې په سره تبي ولاړ وي او د خپل مال حساب خدای ته ورکوي نو څومره به په تکليف وي. تر دغه وخته ما هم له خدايه د غربت ژوند غوښته ځکه د اسلام پيغمبر او ډير اصحابان غريب وو او په دين کي د غربت ډير فضيلتونه بيان شوي. همدارنگه د قيامت په ورځ چي غريب کله خدای ته حساب ورکوي نو په سره تبي به ډير وخت نه دريږي او پښې به يې نه سوځي. بل دا چي غريب به تر مالداره ۵۰۰ کاله مخکي جنت ته ځي.

توريالي او عجب گل به هم هره ورځ دې هوټل ته راتلل. ډيری وخت به مو د دين، جهاد او د الهاشمي د خلافت په اړه بحثونه کول. څو ورځي وروسته دغه عرب چي لا هم بستر وو روغتون ته وروغوښتم. روغتون کي يې راته وويل چي تا زما ژوند ژغورلی او په ما دې احسان کړی. بيا يې لاس راکړ او راته يې وويل چي نن نه پس مې لکه ورور داسي يې. د بستر بل څنگ ته يې يوه ښځه او يو سړی هم ناست وو. هغوی ته يې مخ ورواوړوه او ورته يې وويل چي دا دی هغه خراسانی ځوان چي ستاسي زوی يې له مرکه وژغوره. بيا يې ما ته وويل چي دا مې مور او پلار دي. هغوی ماته راغلل او په ژړا يې له ما نه مننه وکړه. د دوی له ژوند سره مينه مې چي وليده نو پخپل حال ډير افسوس راغی. يو دوی دي چي غواړي ښه ژوند وکړي او د ژوند ټول سهولتونه دې ولري او يو مونږ يو چي يا خو د غربت او په شلو غضبو ککړ ژوند غواړو او يا هم مرگ (شهادت).

زه بيا ابواحمد ته ووايم چې په هوتل کې مې زړه تنگيزي او غواړم له عجب گل او توريالي سره يو څو وخته تير کړم. دى راته ووايي هيڅ مشکل نه دى. کله چې وځم نو دوه کسه بادياگان د راسره وليږي. همدارنگه يو بل افسر ته پټ څه ووايي. هغه افسر له ماسره تر موټره لاړ شي. په موټر کې چې کښينم نو راته يو بنډل پيسې راکړي او راته ووايي چې دا دوه کسه او دا موټر به تر هغه تاسره وي تر څو چې ته زمونږ ميلمه يې. له روغونه په هماغه موټر کې له بادياگانو سره د عجب گل ځاى ته ورشم.

درې مياشتې له عجب گل او توريالي سره هملته پاتې شوم. په دا درې مياشتو کې مې ډير څه زده کړل. د ژوند او انسانانو په اړه مې پکې فکر بدل شو او عقل مې سرته راغى. هلته پوه شوم چې مونږ د نړۍ تر ټولو جاهل، شاته پاتې، کمعقل، له دنيا ناخبره او په يوه خيالي دنيا کې اوسيدونکي خلک يو. خو تر ټولو ډير دې ته ځوريدم چې ډيرى خلک مو پخپل دغه جهالت وياړي او همدغه د جهالت ژوند غواړي. ريښتيا هم د خلکو غلطول اسان دي خو د غلط شويو خلکو پدې پوهول چې دوى غلط شوي ډير گران کار دى. پښتانه ملايانو ډير په اسانه غلط کړل خو اوس دا ډير سخت کار دى چې دوى پدې پوهه کړي چې دوى غلط شوي ځکه اوس پښتانه هغو ځنځيرونو ته چې دوى پرې تړلي د تقدس په سترگه گوري. د خپلو جنتو لپاره او د خپلو دوزخو له ډاره يې خپل جنت غونډې هيواد اول ټوټې ټوټې کړ او بيا يې ځانته ترينه دوزخ جوړ کړ. دنيا چيرته ورسیده خو مونږ نور هم شاته روان يو. لا هم لکه د اوومې پيړۍ په شان عقیده لرو چې دنيا د کفارو لپاره ده او مسلمان بايد خپله ټوله توجه په هغې دنيا واچوي. وحشت راته عادي شوى. د ژوند هيڅ سهولت ته هم لاسرسى نلرو. علم مو په مکمل ډول پريښى. د ځوانانو او پيغلو لوى ارمان مو جهاد او شهادت دى. نه د هيواد غم ورسره شته نه د ملت او نه هم د خپلوانو. کورني ارزښتونه له مينځه تللي او د خپلې عقيدې لپاره پلار ان اولاد قربانوي او اولاد ان مور او پلار.))

قاري صيب بيا ووايي: ((بس ما خو له هماغه وخت نه فيصله وکړه چې د عربو جنت ته نه ځم. د يو ښه انسان په حيث به ښه ژوند کوم او کوينښ به کوم چې له نورو سره مرسته وکړم. که جنت وي نو د کابيناتو خداى به يې راکړي که نه وي نو پښتنو به د هيڅ لپاره خپل ژوند ضايع کړى وي.

هغوى چې نن هر څه پرته له کوم عقلي او منطقي ثبوته خداى ته منصوبوي نو پدې دنيا به هم د نورو لاس لاندې په جهالت او غربت کې ژوند تيروي او که جنت او دوزخ وي نو په پټو سترگو د هرې بې علمه او بې منطقه خبرې منلو په تور به يې هلته هم دوزخ ځاى وي.))

بيا ما او توريالي ته مخ راواړوي او راته ووايي: ((پوهيزم دې خبرو ته مې کوم علمي ثبوت نلرم. خو مذهبيان هم خپلو خبرو ته کوم علمي، عقلي او منطقي ثبوت نلري. د هغوى په نسبت زما دا خبرې خو لږ تر لږه په منطق برابرې دي. هغوى خو د خلکو خبرې خداى ته منصوبوي. خداى څه ضرورت لري چې يو کس سره په پټ ځاى کې پټې خبرې وکړي؟ داسې خو هر څوک دعوه کولای شي چې ما سره خداى خبرې کړي او راته ويلي يې دي چې څه خلکو ته ووايه چې دا کارونه وکړي او دا نه. خداى ته خو هيڅ هم مشکل نه دي. که وغواړي چې انسانانو ته څه ووايي نو خپله يې هم ورته ويلای شي. چې په يو وخت د مليونونو انسانانو دعا اوريدای شي نو خبرې هم ورسره کولای شي. خداى لايتناهي قدرت لري او دا ورته

هيڅ مشكل نه دي چې له هر انسان سره بيل بيل و غږيري او خپله خبره ورته وکړي. داسې به د دينو په سر د کاروباريانو اصلي څهره هم خلکو ته معلومه شي.))

له لږ فکر نه وروسته قاري صيب ووايي: ((زه خو وایم چې خدای مونږ ته عقل را کړی تر څو خپله لاره پرې پيدا کړو. نور هغه زمونږ په ژوند کې مداخله نه کوي. ځکه نو نه مو بنسټه ځای نيسي نه دعا. يوازي د عقل استعمالول او کار باندې خپل مشکلات حلولاى شو او په پښو دريدلاى شو. خو زه له پښتنو دا طمع نه لرم ځکه پښتانه ديني نشي داسې بېخوده کړي چې د عقل استعمالول ورته گناه ښکاري. همدا دليل دی چې زه له پښتنو ناامیده شوی يم. دوی اوس هغې مرحلې ته رسيدلي چې څوک يې هم نشي ژغورلاى او له مينځه تگ يې حتمي دی. دوی خپلې تباهي ته منډې وروهي. خو دا ښه ده چې افغانستان تجزيه شو کله اوس به نورو قومو هم زمونږ د جهالت قيمت پرې کاوه.))

قاري صيب بيا چپ شي او همداسې سوچ کې ډوب شي. په کوټه کې يو څو شيبې خاموشي خپره شي. له لږ ځنډ وروسته ترينه پوښتنه وکړم چې څه وخت بيرته کابل ته راغلي؟ هغه راته ووايي: ((درې مياشتې وروسته زه او توريالی بيرته له ابو احمد سره کابل ته راغلو. ما نه غوښتل چې الهاشمي ته کار وکړم خو د ابواحمد په ټينگار مې په کابل کې د جلب او جذب د يو مرکز مشرتوب ومنه او توريالی مې خپل معاون وټاکه.

ابواحمد په خراسان کې د سعودي تر ټولو لوړ رتبه افسر او د سعودي نماينده دی. الهاشمي د ابو احمد ځای ته هفته کې دوه ځله ورځي او خپل کاري راپور ورکوي. څو څو ځل به چې مونږ له ابواحمد سره وو نو الهاشمي به راغی. د ابو احمد د شطرنج لوبه خوښيږي. چې ورشو نو له توريالي سره خامخا د شطرنج يوه لوبه کوي. کله کله خو توريالي او ما پسې او احوال راليري چې ورشو. ځينې وخت چې مونږ هلته يو او الهاشمي راشي نو ابواحمد مونږ ته په ټوکو کې وايي چې خليفه مو راغی. بيا الهاشمي تر هغه منتظر کېښوي چې تر څو يې د شطرنج لوبه نه وي خلاصه کړې.))

قاري صيب بيا د ابو احمد په اړه راته ووايي: ((ابو احمد په غرب کې زده کړه کړې او تر ډيره يو روشنفکره انسان دی خو د خپلو ملي گټو په وجه مجبور دی چې د خراسان خلافت وساتي. يوه ورځ يې راته وويل چې زما نه خوښيږي چې ميلونونه پښتانه دې زمونږ لپاره قرباني شي خو همدې کې زمونږ ملي گټه ده او زه مجبور يم خپله خوښه پخپلې ملي گټې باندې قربان کړم. بيا يې وويل چې پدې کې زمونږ هم دومره گناه نشته. پښتانه خپله غواړي چې يو بادار دې ولري او د هغه لپاره دې خپل سر، اولاد، ناموس او مال قربان کړي. پنجابيان، بنگله ديشيان، ايرانيان او نور چې نه غواړي نو د نورو د گټو لپاره نه قربانيږي. په اخر کې يې راته وويل چې د پښتنو تر الهاشمي او عربو لوی دښمن د دوی خپل جهالت دی ځکه همدا جهالت دوی مجبوروي چې هر څه په پټو سترگو پرته له پوښتنې کولو ومني.))

همدې خبرو کې ډوډۍ وخورو او دسترخوان ټول کړو. له چاپو څخه وروسته ویده شو. سهار چې راپاڅيږم نو قاري صيب نه وي. توريالی راته ووايي چې په قاري صيب پسې سهار وخته د ابواحمد کسان راغلي وو هغه سره يې څه ضروري کار دی.

توريالی راته ووايي راځه ما سره کار ته لار شه. قاري صيب هم بيا همالته راځي. له توريالي سره پياده روان شم. په لاره کې راته توريالی وايي چې د پښتنو لپاره په ټول خراسان کې پنځه روغتونونه هم نشته. ډيری پښتانه ډاکټران کافران گڼي او په ځای يې په دمو او تعويزو تکیه کوي. دوی مرضونه د خدای لخوا يو امتحان او يا هم د کومې گناه سزا گڼي. ځينې خلک خو ان وايي چې که څوک نه ناجوره کيږي نو پخپل ايمان دی وډار شي. د بني غذا، ډاکټر او دوا د نشتوالي په وجه د پښتنو اوسط عمر تر ۴۰ هم کم دی او د کمزوري وجود په وجه له عادي مرضو هم مړه کيږي. کله چې څوک له مرضه مړه شي نو خلک وايي چې گناهونه يې وټکيدل او خدای وښلولو. هر کال لکونه کسان د طبي مرستو له نشتوالي او خراب ژوند له امله مري. همدارنگه يو زيات شمير ميندې د ماشوم پيدا کيدو په وخت کې مري. که څه هم د پښتنو د ماشوم زيږولو کارخاني چالانده دي خو بيا هم د پښتنو نفوس د جهادو او مرضو په وجه په کميدو دی.

تير کال په څو جنوبي ولاياتو کې د انفلويزا ناروغي راغلې وه. د الهاشمي بهرنيو عسکرو هغه سيمي کلابندي کړې او څوک يې نه پرېښودل چې ترينه راوځي يا هلته لار شي. نتيجه کې يې تر پنځه لکه ډير کسان په شمول د ماشومانو مړه شول او يا هم دوی ووژل. د مړو د بوی له وجهې د هغو سيمو څنگ ته هم څوک نشوای تيريدای. الهاشمي له پاکستاني اردو مرسته وغوښته. پاکستاني هوايي ځواک د نيپام بمونو (دا بمونه په سيمه کې اور توليدوي او هر څه سوځوي) او يو ډول نورو کيمياوي سلاو پواسطه د دغو سيمو مري وسوځول. لدې کاره چې کله ملگري ملتونه خبر شول نو په خراسان يې سخت انتقادونه ونيول خو د پاکستان، سعودي او د دوی د ملاتړو د فشار په وجه يې څه ونشوای کړای. په څو هفتو کې دا موضوع خاموشه شوه.

الهاشمي خراسان داسې ساتي لکه دچرگانو فارم. ناجوره له مينځه وړي او جوړ جهادو ته ليري. نن د پښتون د ژوند هدف همدا دی چې خپل سر د عربو د گټو لپاره قربان کړي. او دا کار پښتون د جنت او حورو لپاره په خوشالۍ کوي.

د مرضو تر څنگ لوږه هم د الهاشمي د خلافت لويه ستونزه ده په ځانگړې توگه په لرې پرتو سيمو کې. دا څو کاله د وچکالۍ او مرضونو په وجه فصلونه ښه حاصل نه کوي ځکه نو په يو شمير سيمو کې خلک له لوږې سره مخ دي. د دغو سيمو ملايان خلکو ته د اصحابانو د لوږو قيصې کوي او ورته وايي چې لکه اصحابانو مو په خينو پورې مو تيگې وټړئ. خو دا کار د گټې په ځای توان لري ځکه د دوی لا ډيره انرژي مصرفوي او نور يې هم وړي کوي. په خلافت کې هفته کې دوه ځل د باران لپاره مونځونه کيږي خو باران نه کيږي. پښتانه بيا هم ځان ملامتوي چې حتماً يې اعمال خرابه دي چې خدای پرې خپل رحم نه اوروي. د پښتنو فکر داسې شوی چې که باران پرې ډير شي او سيلاب شي هم ځان ملامتوي او خپل گناهونه ددې سيلاب د راتلو سبب گڼي. او که باران پرې کم شي او وچکالي شي بيا هم ځان ملامتوي او خپل گناهونه د وچکالۍ دليل گڼي. نور خلک په کار خپل تقدير جوړوي خو دوی له خدايه غواړي چې هر کال دومره باران ووري چې نه وچکالي شي او نه سيلاب. لنډه دا چې پښتانه هره طبعي پېښه او غيرنورمال حالت له خپلو اعمالو سره تړي. ددې په ځای چې له دغې طبعي پېښې يا غير نورمال حالت سره مقابله کړي او خپل حالت بدل کړي، ځانونه ملامتوي او خدای ته ژړاگاني او عذرونه کوي تر څو

هغه يې حالت بدل کړي. خدای به هم پدې کمقلو پورې څنگه خاندې. په هر صورت که د لږو پرتو سيمو په اړه الهاشمي کوم اقدام ونکړي نو په راتلونکو دوه درې هفتو کې به لکونه خلک له لورې مړه شي.

عام پښتانه نه برق لري، نه روغتون، نه سرک، نه ښوونځی او نه هم کوم بل عام المنفعه ځای. دوی دا شيان خپله هم نه غواړي ځکه وايي که دا شيان ولري نو له دنيا سره به يې مينه پيدا شي او د آخرت په اړه به بيا دومره فکر نه کوي. ځينو خلکو چې په کورو باندې يې له پخوا دوه يا درې منزله آبادي جوړه کړې وه، چې د اصحابانو د ساده ژوند قيصي واوريدې نو لکه د اصحابانو يې هغه دوهم او دريم پور ترينه ونړول. دوی وايي چې خدای به دوی په سره تبي دروي او د هرڅه پوښتنه به ترينه کوي. د چا چې مال ډير وي هغوی به په دغه تبي ډير دريري او د هر څه ځواب به ورکوي.))

توريالی په غصه شي او ووايي: ((دا خلک دومره احمقان دي. له يوې خوا ورته د سليمان او سکندر ذولقرنين چې لويې لويې باچايانې يې درلودې صفتونه کوي او هم ورته وايي چې خيرات ورکونکي تر خيرات اخيستونکي ښه دی خو له بلې خوا يې د غريبي ژوند ته هڅوي. ريښتيا هم چيرته چې له ډاره پوښتنې کول نه وي نو همداسې بې منطقه شيان به خلک په پټو سترگو مني او ښه ژوند کول به ورته گناه ښکاري.))

بيا ووايي: ((ماشومان يې چې د ۵ يا ۶ کلو شي نو بيا يې مدرسي ته ليري. دوی په مدرسو کې مياشتني مياشتني او يا هم کلونه کلونه پراته وي. د ملا او مولوي چې څه زړه وي هغه پرې کوي. نه څوک ترينه خبريږي او نه څوک دا جرئت لري چې له ملا پوښتنه وکړي چې له دغو ماشومانو څه ډول گټه اخلي. همدارنگه له ماشومتوبه د دوی ماغزه مينځل کيږي او سخت دريزه وهابي مسلمانان رالويږي. ددې ترڅنگ له ماشومتوبه نظامي زده کړې هم ورکول کيږي. چې لوی شي نو په پښتنو کې همدا ډله خلک د الهاشمي تر ټولو خطرناکه عسکر شي. دوی ته له ماشوموالي يوازې وژل ورزده کيږي.

په خراسان کې ټول خلک هم په بد حالت کې ژوند نه کوي. ديني عالمانو او ملايانو ته خلافت مياشتينی تنخوا، د قربانۍ پسونه او کارتن کارتن خرماوې ورکوي. د بهرنيو مجاهدينو بيا تر ټولو ښه ژوند دی. دوی ته د هوايي ميدانو تر څنگ بيل ښارگوټي جوړ شوي چې يوازې دوی پکې ژوند کوي. پدې ښارگوټو کې دوی پاڅه کورونه، برق، سټلايټ ټيليفون، په کور کې انټرنيټ، روغتون، ښوونځي او نور سهولتونه لري. دغو ښارگوټو ته د پښتنو نارينه نشي تلای يوازې پښتني وينځي او هغه پښتني کارگري چې په دغو کورو کې کار کوي، دغو ښارگوټو ته د تگ اجازه لري.))

د گاونډيانو او نورې نړۍ په اړه راته توريالی ووايي: ((له څه وخت نه چې آريانا له افغانستانه جدا شوې نو د ژوند په هر ډگر کې يې پرمختگونه کړي. خلک يې ښوونځيو، روغتونو او پوهنتونو ته لاسرسی لري. ډيري هيواد يې ۲۴ ساعته برق لري. سرکونه يې پاڅه دي. په نړۍ کې د يو مذهبي افراطي يا ترهگري هيواد په حيث نه بلکې د يو آزاد سيکولر هيواد په حيث پيژندل کيږي چيرته چې د مسلمان او نامسلمان حقوق يو شان دي. چيرته چې خلک ملي گټې پخپله عقیده يا په عربو نه قربانوي. په آريانا کې

لمړيتوب د آريانا ملي گټو ته ورکړل شوی. زه خوشاله يم چې دوی له مونږ نه بيل شول ځکه نن به دوی هم مونږ له ځانه سره پدې وحشت کې ساتلي وو.

په څنگ کې مو پاکستان هم ډير پرمختگ کړی. ترهگر او ترهگر پلوه پښتانه او نور د جهادو شوقيان يې خراسان ته وليږل. د قبايلو ځينې سيمې يې هم خراسان ته ورکړې. د الهاشمي په فتوا او د سعودي په مرسته پاکستان کې دننه مذهبي ترهگري ناروا او کبيره گناه اعلان شوه. پاکستان اوس په هند او کشمير کې د ترهگريزو بريدو لپاره له خراسانه مفت ډلې ډلې مجاهدين بيايي. د پاکستان دولت همدارنگه د بلوچ آزادي غوښتونکو ملا ورماته کړه او د يو سلسله عملياتو په ترڅ کې يې لکه د بنگله ديشيانو په شان لکونه بېگناه بلوچان ووژل. اوس د پاکستان اقتصاد د چين، امريکا، روس او سعودي په مرستو بيرته پخپلو پښو دريدلی. چين د کاشغر او گوادرنه ترمينځ تجارتي لار جوړه کړې. پاکستان ورځ تر بلې پرمختگ کوي.

همدارنگه انسانان په لمړي ځل مريخ ته لاړل او په سپورمي کې يې دايمي هستوگنځای جوړ کړی. هايپرلوپ (نوی پرمختللی او ډير لوړ سرعت لرونکی د ريل سيستم) ورو ورو د نړۍ هيوادونه او خلک سره نښلوي. ساينس دومره مخکې تللي چې اوس ماشومان د مور او پلار په خوښه ډيزانوي. که ته غواړې د ماشوم د وينښانو، پوستکي او سترگو رنگ دې کوم خاص رنگ وي دوی يې دې اين درته اصلاح کوي.

نړيوالو دومره پرمختگ کړی چې زمونږ عقل ورته کار نه کوي خو زمونږ خلک لاهم په ديوانو، پيريانو، شيطانانو، ملايکو، بنامارانو او نورو خيالي کرکټرونو عقیده لري. پښتانه سره لدې چې د نړۍ شاته پاتې او په شلو غضبو ککړ خلک دي، بيا هم ځان په نورو بر او خپل ژوند په نورو بهتر گڼي. دوی اوس په يوه خيالي دنيا کې اوسيري او د يوې بلې خيالي دنيا انتظار باسي.))

په همدې قيصو کې د توريالي د کار ځای ته ورسيدو. هلته په قطارو کې يو شمير نارينه جهاد ته د نوم ليکلو لپاره ولاړ وي. ډيری يې نوي ځوانان وي. توريالی راته ووايي چې يو ځل مرکز کې دننه حالات گورم او بيرته راحم بيا به بازار ته لاړ شو. توريالی دننه لاړ شي او زه په قطارو کې ولاړو ځوانانو ته گورم. په يو قطار کې ولاړ څو ځوانان چې عمر ونه يې د ۱۴ او ۱۸ ترمينځ وي، پخپلو کې خبرې کوي او سره خاندې. ورنژدې شم او غوږ ورته ونيسم. په دوی کې يو ځوان هغه بل ته وايي: ((حنظله! که څه هم شرط حرام دی خو تاسره شرط ترم چې زه به تر تا خپلو حورو ته مخکې ځان رسوم.)). حنظله ورته وايي: ((معوذه! سمه ده خو داسې نه چې په جنت کې بيا مونږ سره هيڅ ونه وينې. لکه دلته چې سره ملگري يو په جنت کې هم بايد همداسې ملگري واوسو او په هفته کې بايد يوه ورځ د خپلو حورو په ځای پخپلو مينځو کې لوبې وکړو. پدې دنيا کې مو د گناه له ډاره هيڅ لوبې نه دي کړي خو په هغې دنيا کې به يې سره کوو.)) بيا ټول پدې فيصله وکړي چې هره جمعه به په جنت کې ټول سره يو ځای کيږي.

زه حيران شم چې دوی څنگه دومره مطمئن دي چې دوی به خامخا جنت ته ځي؟ يو چا ورته د حورو او جنت ته د تگ وعده ورکړې. دوی هم په پټو سترگو منلي او دا فکر يې نه دی کړی چې که دې کس ورته دروغ ويلي وي نو بيا خو يې خپل ټول ژوند ضايع کړ. د دوی دا اطمینان چې دوی په حقه دي ما ډير

وځوروي او د پښتنو په حال ډير افسوس راشي. ځان سره فکر کوم چې يو ۱۴ کلن هلک په حورو څه کوي؟ په همدې فکر کې يم چې توريالی راشي. هغه چې زما په مخ خفگان وويني نو راته ووايي: ((دا چې جهادو ته په قطارو کې ولاړ دي دا بد انسانان نه دي. مشکل په دوی کې نه دی. مشکل د جنتو او حورو په وعدو کې دی. دوی داسې دی لکه وري. يو وري ته چې ته د يو کار په بدل کې د ډوډۍ وعده ورکړې نو هغه يې خامخا کوي. گناه د انسان نه ده بلکې د هغې عقيدې او مفکورې ده چې مجبور انسان داسې کارو ته هڅوي او د دوی له مجبوریته گټه اخلي. عقیده او مفکوره انسانانو ته رنگين خوبونه وربښي او دوی هڅوي چې خپل او د نورو انسانانو ژوند اخلي. دا ځکه خو په هره عقیده او مفکوره کې تر ټولو ستره قرباني د خپلې عقيدې يا مفکورې لپاره سر ورکول دي. په اسلام کې هم د عقيدې لپاره د خپل ځان د قربانولو يا د شهادت مقام تر ټولو لوړ دی.))

بيا راته ووايي: ((يو وخت زه هم لکه دوی غوندې وم. سترگې مې پټې وې. جهاد، شهادت، جنت او حورې ما هم منل او ځانته مې غوښتل. زه هم لکه دوی سل فيصده مطمئن وم چې دا هر څه حقيقت دی او خدای به يې خامخا ماته راکوي. د عقيدې په وجه مې ان دا منل چې شهيدان نه خرابيږي. خو اوس پوهيږم چې حورې او شهادت د ځوانانو د غلطولو او د هغوی مرگ ته د هڅولو لپاره هسې چل دی. مړی، مړی دی که شهيد ورته وايي که مردار. ټول خرابيږي او بويونه ترينه ځي. زرگونه مړي يا د دوی په اصطلاح شهيدان مې وليدل چې ټول خراب شوي وو او بد بويونه ترينه تلل. داملايان يا ديني عالمان چې د شهيد د خوشبويي، خدا او خوراک قيصي کوي ټولي دروغ او د ځوانانو د غلطولو لپاره تشي افسانې دي. که شهادت او حورې ريښتيا وای نو دا ملايانو او ديني عالمانو به خپله پدې دونيا شپيته اويا يا اتيا کاله ژوند نه کاوه او نه به پخپل مرگ مړه کيدل بلکې په ځوانۍ کې به يې ځانونه شهيدانول.))

((که يې مني که نه خو همدا ژوند يو حقيقت دی او له بل ژوند نه مونږ نه يو خبر چې شته هم که نه)). دا خبره وکړي او بيا چپ شي.

له مرکز نه د بازار په لور روان شو. په لاره کې يو ښکلی جومات په مخه راشي. د جومات مخې ته ښځې، سپين ږيري، ماشومان او معيوبين خبر غوښتلو ته ولاړ وي. له توريالي نه پوښتنه وکړم چې دا ښکلی جومات چا جوړ کړی. هغه راته ووايي: ((د دې جومات په جوړولو کې د وينځو يو لوی تجار ډيري پيسې لگولي او پاتې پيسې يې د غريبو او ورو پښتنو له چنډو پوره کړي. يوازې دا نه دی نژدې هره ولسوالۍ او کلي کې خلکو د چنډو په زور لوی لوی پاخه جوماتونه جوړ کړي. پښتانه خو د ثواب گټلو ليونیان دي. خپل کورونه يې په هر باران کې څاڅي او د کمزورې زلزلې زور هم نلري، خو د ثواب لپاره جوماتونه بيا کانکريټي جوړوي.

هر چيرته چې وگوري نو د خټو د زرو کورو په مينځ کې يې پاخه جوماتونه جوړ کړي. ځينې ځايو کې چې کله سيلابونه يا زلزلې د دوی خام کورونه وړان کړي خو په پوخ کانکريټي جومات يې زور ونه رسيري، نو د عقل پرانده دا کار بيا د جومات معجزه گني. خو دا د جومات معجزه نه بلکې د کانکريټو زور وي. که دوی ريښتيا هم فکر کوي چې جومات يې معجزه لري نو لکه خپلو کورو دې يې خام جوړ کړي

بيا دي وگوري چې جوړ پاتې کيږي او که لکه د دوی کورو وړانيزي. خو بس چاته وايي. دا خلک کاشکې دومره فکر وکړي.

پښتانه که څه هم پخپل خدای ډيره کلکه عقیده لري او ان په نوم يې سر ورکوي خو بيا هم پخپل دې خدای دا اعتبار نلري چې هغه دې خپل کور (جومات) له سيلابو او زلزلو وساتلای شي. ځکه ورته دوی کانکريټي جوماتونه جوړوي.))

توريالی بيا جومات ته گوري او پداسې حال کې چې سر بنوروي راته ووايي: ((پښتانه که دغه د چنډو پيسې پخپلو کورو نه لگوي نو د هر جومات مخکې چې دا درجن درجن سوالگر ولاړ دي دوی ته دې يې ورکړي. په خلافت کې يو زيات شمير خلک له لوړې سره مخ دي خو دوی بيا هم پاخه پاخه جوماتونه جوړوي.

يو شی چې په خراسان کې ډير دی هغه جوماتونه دي. الهاشمي د همدې جوماتو پواسطه ځايي خلک کنټرولوي. د هر جومات امام د خپلې سيمې خلکو ته د الهاشمي فرمانونه او پيغامونه رسوي او ترڅنگ يې الهاشمي ته د خپلې سيمې جاسوسي کوي. الهاشمي هم د دې کار په بدل کې دوی په خيټه بڼه ماړه ساتي.))

له جوماته وړاندې يو د کتابو دوکان په مخه راشي. زه حيران شم چې دا څنگه امکان لري چې په دې ماحول کې دې د کتابو دوکان وي. دوکان ته له توريالي سره ورننوځم. په دوکان کې فضاييل اعمال، د نسيم حجازي ناولونه، د خوب تعبير د قران او سنتو په رڼا کې، شروط الصلوات، قدوري، کنز، فقه اکبر، پنج گنج، له وينځو سره روبه، د شهوت کمولو اسلامي لارې، د مسواک فوايد، استنجا په اوبو کې په لوته؟، د شهيد فضاييل، د جهاد فضاييل، د اسلام د خليفه الهاشمي ساده ژوند، مسنون دعاگانې... لنډه دا چې ټول پکې ديني کتابونه وي.

له دوکانداره چې له قواري نه ديني عالم بنکاري، پوښتنه وکړم چې نور علمي کتابونه درسره شته. هغه راته ووايي: ((علمي کتابونه خو همدا دي. که مقصد دې له نورو علمي کتابو د شيطاني علومو يا د کوپارو پواسطه ليکل شوي سينسي کتابونه وي نو هغه شکر دی په خلافت کې بند دي ځکه دغه کتابونه له اسلام سره په تضاد کې دي او د مسلمانانو عقیده خرابوي. مونږ الحمد للله قوي عقیده لرو او د دښمن له پټو دسيسو بڼه خبر يو. ددغو کتابو يوازینی هدف د دې مومن او مجاهد ملت له اسلامه اړول دي. ټوله دنيا راته يوي خوا ته شوې تر څو زموږ عقیده راخرابه کړي خو په مونږ يې الحمدو للله بيا هم زور نه رسيزي ځکه له مونږ سره الهي مرسته ده.))

دوکاندار لا لگيا وي چې توريالی يې خبره قطع کړي او ورته ووايي: ((کينه مړه ډير ټوپونه مه وهه. هغه د ځوانانو د شوق کتاب ورکه.)) دوکاندار په خندا شي او ما ته ووايي چې بڼه نو داسې وايه کنه. د يو غټ تفسير د يو جلد شا نه يو وړوکی کتاب راواخلي او ماته يې راکړي. زه چې کتاب ته وگورم نو پرې ليکلي وي د واده لمړۍ شپه. توريالي نه وپوښتم چې دا څه دي؟

هغه په خندا راته ووايي: ((دلته همدا د ځوانانو تفريح ده. لکه د نورې نړۍ نه تلویزون شته، نه انټرنیټ او نه هم فلم. هغه لږ شمیر ځوانان چې وس لري وینځې اخلي. کوم چې وس نلري خو لیک او لوست یې زده وي نو له دې ډول کتابو خوند اخلي. کوم چې نه وس لري او نه یې لیک او لوست زده وي له هغوی نه د کلیو حیوانات په تنگ دي.)) بیا راته ووايي: ((هر ځوان سالمې تفريح ته ضرورت لري خو الهاشمي د ځوانانو لپاره قصداً حالات همداسې خراب کړي. تر څو ځوانان چې د ځوانۍ په جوش کې وي ښه وږي کړي او بیا یې د حورو په قیصو غلط کړي او جهاد ته یې ولیري.))

زه کتاب په میز کېږدم او دوکاندار ته برگ برگ وگورم. دوکاندار په سترگو کې وشمیري او سر ټیټ واچوي. له دې دوکانه راوځو. په لاره کې توریالی راته ووايي: ((هیڅکله هم د مذهبیانو په غټو غټو خبرو غلط نشي. د دوی دا خبرې لکه د دې دوکاندار په شان هسې هوايي دي. دوی تر مونږ زیات د خپلو خواهشاتو تابع دي. خو دوی د دین پوښ اغوستی ځکه نو خلکو ته په اسانه فریب ورکولای شي.))

لږ مخکې د وینځو یو لوی دکان وي. هلته له ماشومانو نه تر د پوخ عمر پورې ښځې نیمه لوڅې ولاړې وي. د دوی یوه پښه په زنجیر تړلې وي او نشي کولای له خپل ځایه یو متر هم لرې لاړه شي. د دوکان په یوه برخه کې په لویه تخته لیکل شوي وي: ((خرڅې شوې وینځې بیرته په هغې بیه نه اخیستل کېږي)). خلک راځي او له سر نه تر پښو پورې یې گوري. که یې خوښې شي اخلي یې کنه ترینه ځي. زه حیران شم. توریالي ته ووايم چې دا ښځې خو بیخي لوڅې دي. خلک یې هر ځای گوري او لاس پرې وهي. دا څنگه اسلامي خلافت دی چې داسې عیاشي پکې ازاده ده؟ دا کار خو د امریکا د لاس ویگس د ښار په بازار کې هم څوک نشي کولای.

مخکې لدې چې توریالی ځواب راکړي د دوکان مالک چې اوږده توره ږیره لري، سترگې یې توري کړي وي، د مرو عطر یې وهلي وي او سپین پاچ یې په سر وي، راته ووايي: ((دا خو وینځې دي. شریعت اجازه راکړې چې لکه مال غوندې یې خلک ټولې وگوري. که خوښې یې شي اخلي یې که یې نشي خوښې نو نه یې اخلي. که دا څوک اخلي او ازادې یې کړي بیا نو باید لکه د نورو ښځو پټې جامې واغوندي. اوس خو وینځې دي ځکه ورته کتل او لاس پرې وهل روا دی.))

زه حیران شم او ورته ووايم. چې دا خو انسانانې دي. وینځه او ازاده یې چا راویستی. یو انسان هیڅکله هم د بل انسان ملکیت نشي کیدای. د دوکان مالک مې خبره په نیمه کې راقطع کړي او په غصه راته ووايي: ((دا څه گډې وډې وایې؟ ته له قران کریمه ښه پوهیږې؟ خدای مونږ ته وینځې روا کړي ته څوک یې چې مونږ ته یې ناروا کوي او د یوې ازادې ښځې درجه ورکوي. ستا عقیده خرابه شوې که همداسې مړ شي نو دوزخ ته به لاړ شي. څه ایمان دې تازه کړه.))

زه ورته بیا ووايم چې ته څنگه پښتون یې چې داسې خبرې کوي. پښتونولی کې خو وینځې نشته. یو پښتون هري پردی تورسري ته د عزت په سترگه گوري.

دوکاندار راته ووايي: ((زه اول مسلمان یم بیا پښتون یم. ما ته تر پښتونولي اسلام مهم دی. د خلافت په شرعي قانون کې دا وینځي اوس زما مال دی. که دې خوښي وي وایې خله کنه څه لار دې وهه. دلته پښتونولي نه چلیږي دلته یوازې اسلام چلیږي.))

ځان سره فکر وکړم چې که دا ښه سړی وي نو د هیرامندی دلالان هم ښه خلک دي ځکه دواړه د ښځو کاروبار کوي. خو د هیرامندی دلال پرې ډیر شرف ځکه لري چې د هیرامندی ښځې پخپله خوښه ده ته راغلي. د خپل ځان مالګې دي او دلالان یې په چا خرڅولای نشي. ولې دا کس له انسانانو د هغوی بنیادي حق (ازادي) اخلي او بیا یې برېښي په بازار کې لکه مال خرڅوي. خو دین کې بیا هم د هیرامندی دلال بد او د وینځو تجارت ښه سړی دی او کاروبار یې ناروا نه دی.

که څه هم په اسلام کې وینځي ستا ملکیت دی او تا ته روا ده چې ورسره ځملي خو په مهذبو انساني ټولنو کې دا کار غلط دی. اول خو بل انسان ستا ملکیت نشي کیدای بل دا چې ته نشي کولای په چا جنسي تیری وکړې. په همدې فکر وکړم چې مې پدې خبره نوره هم عقیده کلکه شي چې تر هر دینه انسانیت لوړ دی. هر انسان باید تر دینه هم مخکې اول انسانیت ومني او په ځان یې پلي کړي. همدارنګه هر انسان باید هر هغه څه ونه مني چې د انسانیت په لحاظ غلط خو د دین په لحاظ سم وي لکه دغه د وینځو موضوع.

له ځان سره په همدې سوچو کې یم چې یوه ښځه چې تور نقاب یې اغوستی وي هم دوکان ته راننځي. دوکاندار ته ووايي چې یوه ۱۴ کلنه یا لدې نه هم د کم عمر سپینه او ښایسته جینی چې قد یې هم ټیټ نه وي راوښایه چې میره ته مې یې تحفه کړم.

د دې نقابي ښځې اواز راته شناخته غوندې ښکاره شي. رایاد شي چې دا مې لکه چې د نرانو د نوم لیکنې په مرکز کې لیدلې وه چې خپل میره ابو حمزه سره یې په مخه ښه کوله. ورته پوښتنه وکړم چې آیا ته د ابوحمزه ښځه نه یې چې د جلب او جذب په مرکز کې دې ور سره مخه ښه کوله. راته یې وکتل او ویې وویل: ((هو زه هماغه د ابوحمزه ښځه یم. له ابو حمزه نه مې چې طلاق واخیست نو په هماغه ساعت د ښځو د نوم لیکلو مرکز ته لاړم. له هغه ځایه یې د عرب مجاهدینو خدمت ته ولیرلم او یو عرب ته یې په نکاح کړم. خو هغه پرون سهار بیرته سعودي ته لاړ. ما ته یې طلاق راکړ او له خپل ملګري معاویه سره یې پرېښودم. بیګاه مې له معاویه سره نکاح وکړه. معاویه هم ډیر ښه سړی دی او زه غواړم چې دا څومره وخت چې ما سره تیروي رانه پکې خوشاله وي تر څو الله ج رانه راضي شي. د میره رضا د خدای رضا ده. د معاویه د کم عمر سپینې جینګې ډیرې خوښیږي ځکه ورته اوس یوه وینځه اخلم.)) زه ورته حیران وګورم او پوښتنه ترینه وکړم چې له ژوند نه دې خوشاله یې؟ هغه راته ووايي: ((شکر الحمدو للله ډیره خوشاله یم چې ژوند مې د خدای په لاره کې د مجاهدینو په خدمت تیروم. دا دوه ورځې دنیا خو هسې هم تیریده. اوس چې د مجاهدینو په خدمت کې تیریږي نو هم به مې خپل خدای ج رانه خوشاله وي او هم به مې جنت ګرڼتي وي.))

دوکاندار ورته یوه ښایسته لوړه جینی چې نیمه لوڅه وي راوړلې. بیا مسکې شي او دې ښځې ته وایي: ((دا مې درته له دننه نه راوسته. دننه مال مونږ خاص میلمنو مجاهدینو ته ساتلی ځکه هغوی یې په ښه قیمت

اخلي. تا ته مې هم ځكه له دننه نه راوسته چې کوم عرب ته يې اخلي.)) بنځه دې جينۍ ته بنځته پورته وگوري او بيا دوکاندار ته ووايي چې هو همدا بنه ده. دوکاندار يې لاسو کې پری او غاړه کې کړی ورواچوي او يو څادر ترينه تاو کړي. بيا يې پری بنځې ته په لاس ورکړي. بنځه دوکاندار ته پيسې ورکړي او دا جينۍ له ځانه سره يې بوځي.

توريالی چې دا حالت وويني نو راته ووايي چې دين کې داسې مزي دي: ((خومره عياشي چې په دين کې ده په بې دينۍ کې نشته خو فقط دومره به کوي چې لاره به يې پيدا کوي. چې څوک يې يو ځل لار پيدا کړي هغه هم پدې دنيا عياشي کوي او هم په هغې دنيا کې د مزو وعدې ورکول شوي.)) بيا راته ووايي: ((که يوه جينۍ له کوم هلک سره پخپله خوښه وټنښتي نو پدې خلافت کې پرې حد جاري کيږي خو دا بنځه په دا څو ورځو کې له درې مختلفو کسانو سره ځملاسته ولې بيا هم خلافت څه ورته نه وايي ځکه دې ته يې لاره معلومه ده. دې پخپل کار د نکاح نوم ايښی. کار هماغه يو دی خو ددې ثواب او د ټنښتونکي جينۍ گناه لري. چې دا معاويه به يې خومره عياش وي. بس دلته هره عياشي کوه خو فقط د دين پوښ ورواغونده. نه يوازې دا چې بد کار نه دی بلکې ثواب هم لري.))

بيا يو څو شيبې چپ شي. خو داسې ښکاري چې زړه يې طاقت ونکړي او راته ووايي: ((دا بنځې چې دلته په دوکان کې خرڅلانه ته نيمه لوڅې ولاړې دي، دا د اوس نړۍ په هر انساني قانون کې ازاد انسانان دي او بايد ازاد ژوند ولري. خو د انساني قوانينو برعکس اسلام له دوی نه د دوی ازادي اخيستی. دوی ځکه دلته نيمه لوڅې ولاړې دي چې اسلام د وينځو درلودلو او له هغوی سره د جنسي اړيکو ساتلو اجازه ورکړې. هغه ظالم چې دوی نيسي، يا يې خرڅوي او يا هم ترينه جنسي گټه اخلي هم د اسلام په خوله دا کار کوي. که اسلام اجازه نه وای ورکړي نو دوی دا کار نه کاوه.

دوی په نوره نړۍ پسې خاندې چې هلته فحش ډير دی خو هلته خو لږ تر لږه د دواړو خواو خوښه وي. نه بنځه د چا ملکيت وي او نه څوک داسې جنسي تيري په بنځو شي کولای. که څوک يې کوي هم نو د انساني قانون په اساس سختې سزاوې ورکول کيږي. دلته تر هر ځايه فحش ډير دی خو د دين تر څادر لاندې دی ځکه خلکو ته نه ښکاري.))

بيا مسکۍ شي او ووايي چې ټولو ملگرو ته يې ويلي چې له وينځو ځان ساتي. ځکه د ده په وينا له وينځو سره هر ډول په مرضو اخته خلک ځملي چې وينځې بيا دا مرضونه لسگونه نورو کسانو ته انتقالوي. دغه کسان يې بيا نورو وينځو ته او پدې ترتيب نورې وينځې يې نورو کسانو ته انتقالوي. اوس ترينه يوه ډيره لويه مسله جوړه شوې او د غريبو هيوادو ډيرې بهرني مجاهدين د همدې وينځو له لاسه په مختلفو مرضو اخته شوي. خلافت هم پدې مشکل خبر دی خو له شرمه پدې اړه څه نه وايي. د دغو مرضو په وجه اوس مالداره عربان په خراسان کې يوازې باکره انجونې غواړي. که ورته پيدا نشي نو دوی عياشي ته غرب او يا هم دوی ته ځي. ځکه هلته دغه ډول بنځې هره مياشت ټيسټ کيږي تر څو مرضونه انتقال نکړي.

توريالی بيا دوکاندار ته ووايي چې مونږ غواړو دننه وينځې هم وگورو. خو دوکاندار ورته ووايي چې هغه يوازې د بهرنيو مجاهدينو لپاره دي. توريالی له جيبه د ريالونو يو بندل راوباسي او دوکاندار ته يې وښيي.

د دوکاندار چې په پیسو سترګې ولګیري ورته مسکۍ شي او توريالي ته ووايي: ((راځه راځه. دننه تازه مال راغلی. خامخا به دې پکې څوک خوښ شي.)) دوکاندار د دوکان شاته کوټي ته ننوځي. ورپسې زه ورننوخم. دننه په کوټه کې نژدې یو درجن ښځې چې ډیری یې کم عمره انجونې وې ناستې وې. توريالی چې ننوځي نو په وینځو کې یوه ښځه ورته په ورو اواز ووايي توريالیه!

توريالی چې وروګوري نو چیغه کړي. غوټی!

بیا ژر خپل ځادر راواخلي او دا وینځه پکې پټه کړي. دوکاندار ورته وایي دا وینځه نه خرڅوم ځکه بل چا تیاره ددې بیانيه راکړې. خو مخکې لدې چې دوکاندار بله خبره وکړي نو توريالی یې په خوله کې په سوک ووهي. بیا ماته راوګوري او راته ووايي دا زما خور ده. تر څو دوکاندار بیرته په توريالي وار کوي زه په څټ کې یو زورور سوک ورکړم. دوکاندار راو غورځیري او بیهوشه شي. زه وینځو ته ووايم که څوک مو کورو ته ځی همدا مو وخت دی لارې شی.

په دوی کې یوه رامخکې شي او راته ووايي: ((زمونږ ټول نارینه یې راوژلي. مونږ اوس چا ته ورشو. که لدې ځایه وتښتو نو د خلافت کسان مونیسي او بیرته مو دې دوکاندار ته ورکوي. مونږ اوس د خلافت په شرعي قانون کې د دې دوکاندار ملکیت یاستو.))

بیا توريالي ته ووايم چې مخکې لدې چې د الهاشمي کسان راشي څه چې لدې ځایه ځو. مونږ له دوکانه وځو چې مولانا صبور ګود ګود کيږي او دوکان ته راننوځي. په توريالي یې سترګې ولګیري او ورته ووايي زه په تا ملحد وینځي نه خرڅوم. مخکې لدې چې غوټی ته لاس ور اوږد کړي چې له توريالي یې راوگرځوي، توريالی په غصه ورته ووايي: ((ګود ملا له مخې مې لرې شه.)) بیا یې تپله کړي. مولانا صبور و غورځيږي. مونږ له دوکانه راوځو. خو له شا نه مولانا صبور چیغې شروع کړي: ((هلی خلکو غله دي. د خدای په لحاظ راویي نیسي، زما وینځي یې غلا کړي. امر بالمعروفه څه شوي؟ د دې ملحدانو باید لاسونه پرې شي.))

مونږ ژر په ټیکسي کې کښینو او روان شو. خو له شا نه مولانا صبور راچیغې کړي چې پیژنم مو له قاري سره اوسیرئ. په ټیکسي کې توريالی راته ووايي چې زه خبر نه وم چې مولانا صبور د وینځو دلال هم دی. لږ وروسته د قاري صیب کور ته ورسیږو. توريالی د ګاونډیانو له کوره غوټی ته یو جوړ جامې راوړي. غوټی هغه جامې واغوندي او د توريالي ځادر په سر کړي. ما او توريالی په دهلیز کې ولاړ یو چې غوټی هم هلته راشي.

توريالی ترینه پوښتنه وکړي چې دغلته څنگه لارې؟ او روبښان چیرته دی؟

غوټی په ژړا شي او ووايي: ((روښان په خراسان کې د بهرنیو مجاهدينو د شتون مخالف وو او د خراسان په ځای د افغانستان بیرته جوړیدو غوښتونکی وو. که څه هم هغه دا خبره پرته له نژدې ملګرو چا ته نه کوله خو یوه ورځ یې د جومات له ملا سره په کوم بحث کې له خولې دا خبره وتلې وه. ملا ژر بهرنیو مجاهدينو ته راپور ورکړی وو. کله چې روښان کورته راغی نو له لږ ځنډ وروسته یوه ډله مسلح کسان

چې ډیری یې پنجابیان وو له ملا سره کورته راننوتل. ملا ورته روښان وروښود. هغوی زما په مخ کې روښان په گوليو سوری سوری کړ. د کلي خلک چې راټول شول نو ملا ورته وویل چې روښان مرتد شوی او د قران سپکالوی یې کړی. هغوی د روښان مړی په غټو غټو ډبرو وويشت او بیا یې اور ورواچاوه. پنجابي مجاهدينو زه له لاسه ونيولم او له ځان سره یې موټر ته کش کړم. له دوی سره یو مسلح پښتون ملا ته وویل چې کور او سامان یې ستا غنیمت شو او وينځه یې د مجاهدينو دغو کسانو زه څو میاشتي له ځان سره وساتلم.))

بیا یې له شرمه سترگې ټیټې کړې او په زگیرو یو کې یې وویل: ((هره شپه یې راباندې ظلم کاوه. څو ځل مې د ځان وژلو کوښښ وکړ خو ناکامه شوم. اخر دغه ډله بیرته خپل وطن ته تلله او زه یې څو ورځې مخکې پدې دوکاندار خرڅه کړم. پرون دوه کسه عرب راغلي وو. دوکاندار راته وویل چې زه یې په هغوی خرڅه کړم او هغوی به دوه ورځې پس ما لدې ځایه ځان سره بوځي. خو ښه ده ته راغلي.)) بیا له خپل ورور نه لاسونه تاو کړي او ورته ووايي: ((وروره! ما دې ظالمانو ته بیرته مه ورکوه. مړه مې کړه خو بیرته مې مه ورکوه.))

زه چې غوتی ته وگورم او د ابو حمزه له ښځې سره یې مقایسه کړم نو ځان سره ووايم چې نه ولا ټول پښتانه مو هم دیني نشي ندي بیخوده کړي. لا هم یو څه غیرتي پښتانه او پښتني لرو چې نه غواړي خپل عزت یې د نورو د عقیدې قرباني شي. پدې وخت کې دروازه خلاصه شي او قاري صیب راننوخې. قاري صیب چې غوتی وويني نو پوښتنه وکړي چې دا جینی څوک ده. زه قاري صیب بلې کوتي ته بوځم او ټوله قیصه ورته وکړم. قاري صیب راته وایي هیڅ غم مه کوه زه به دا موضوع حل کړم. د ابواحمد کسانو چې زه راوستلم بهر ولاړ دي که څوک په غوتی پسې راغلل مونږ به ورسره وگورو. لږ وروسته دوه ډاټسني مسلح کسان راشي او د قاري صیب د کور دروازه وټکوي.

زه، توریالی او قاري صیب بهر وروځو. غوتی هم د دروازي له چاکه غلې راگوري. له ډاټسنو نژدې یو درجن مسلح کسان رابنکته شي او زمونږ خوا ته راشي. په دوی کې مولانا صبور هم ګوډ ګوډ زمونږ خواته را روان وي. کله یې چې سترگې په توریالي ولگيري نو یو مسلح کس ته ووايي: ((طلحه صیب! دا دی هغه مرتد چې زما نه یې غلا کړی.)) د طلحه په لاس کې مخابره وي او داسې ښکاري چې د دې مسلح کسانو مشر وي.

طلحه توریالي ته راشي او ورنه پوښتنه وکړي چې آیا تا ریښتیا هم له ده نه غلا کړې؟ توریالی ځواب ورکړي چې ما ددې کس هیڅ هم نه دي غلا کړي. د دوی په خبرو کې مولانا صبور راټوپ کړي او طلحه ته ووايي: ((دروغ وایي دا محلد. لږ مخکې یې له ما نه یوه وينځه راوتښتوله.)) توریالی ځواب ورکړي: ((بیغیرته هغه ستا وينځه نه ده زما خور ده.)) طلحه توریالي ته بیا ووايي: ((که ستا خور وه خو اوس د خلافت په شرعي قانون کې د دې کس ملکیت دی.))

توریالی طلحه ته ووايي چې که دا وينځه ستا خور وای آیا تا بیرته ورکوله؟ طلحه ورته ووايي چې هو! ما ځکه بیرته ورکوله چې مونږ باید شرعي قانون اول په ځان عملي کړو بیا په نورو. مولانا صبور بیا د

دوی په خبرو کې راتوپ کړي: ((ما خو درته هغه بله ورځ هم وویلې چې زه مې خپله ټوله کورنۍ هم له اسلامه قربانوم. که دا ښځه زما لور یا خور وای نو ما پخپله دوکاندار ته ورسپارله او دا مې هم ورته ویل چې دوکاندار ته باید د خپل مالک په حیث وگوري. همدا شریعت دي او په همدې الله سبحانه وتعالی خوشالیري.)) توریالی چې د مولانا صبور خبره واورې نو په غصه اواز کې ورته ووايي: ((پوهیږم. چې ستا ښځه هم څوک وينځه کړې نو ته به د نالیدلي دوزخ له ډاره هغه هم د دوکاندار ملکیت گڼي.)) ملاصبور ورته ووايي: ((خود نو. په شرعي نظام کې خو وينځه د خپل مالک ملکیت وي نه د هغې د پلار، ورور یا میره.))

توریالی بیا طلحه ته مخ ورواورې او ورته ووايي: ((ما ته مې پښتونولي او غیرت اجازه نه راکوي چې زما خور دې د چا وينځه وي او ډلې ډلې خلک دې پرې جنسي تیری کوي. تاسې نه به مو عقیدې بیغیرته جوړ کړي وي او د شرعي قانون لپاره به ان د خپل کور ښځې قربانوي خو زه لکه تاسې بیغیرته نه یم. زما خور د چا ملکیت نه دی. هغه یو ازاد انسان دی. که تاسې کې چا گوتې هم ورورې نو ولاکه رانه ژوند وکړئ. دا د بیغیرتي کارونه مو لکه دا گود ملا غوندي خلکو سره وکړئ چې خپله پښتونولي، غیرت او انسانیت یې د خپلې عقیدې نه قربان کړي.))

مولانا صبور بیا په خبرو کې راتوپ کړي: ((زه مسلمان یم. یوازي شریعت پیژنم. پښتو او پښتونولي نه پیژنم. یوازي اسلامي شریعت منم او په اسلامي شریعت کې وينځه د هغې د مالک ملکیت وي ځکه نو ستا خور زما وينځه او د خلافت د شرعي قانون په اساس زما ملکیت دی. په شرعي قانون کې پښتو نه چلیږي.)) داسې ښکاري چې مولانا صبور له توریالي ډارېږي چې وار پرې ونکړي ځکه نوظلحه ته ځان ورنژدې کړي او توریالي ته په غصه کې ووايي: ((ته څوک یې چې زمونږ په شرعي نظام پسې بد وایي. خدای په مونږ دومره لوی فضل کړی او د اصحابانو غوندي یو نظام یې راته جوړ کړی او ته ترینه پښتو او پښتونولي بهتره گڼي. دا څه کفر وایي؟ ستا له لاسه به خدای ج مونږ ته هم په قهر شي.))

د دوی چې خبرې تودې شي نو د ابو احمد کسان چې له لرې ننډاره کوي هم ورو ورو د دوی خواته را روان شي. طلحه د توریالي په خبره سخت په غصه شي خو چې د ابو احمد کسان وگوري چې دې خواته راروان دي او د موټر پلټې یې وگوري نو پوهه شي چې دغه کسان عادي بهرنیان نه دي. توریالي ته په نرمه ووايي: ((ته به ددې سړي وينځه بیرته ورکړې. مونږ سره به لار شي او په تا به مونږ د غلا حد جاري کوو.))

توریالی ورته ووايي: ((یعنې ستاسې په دین کې چې څوک د خپلې خور ناموس بچ کوي هغه باندې حد جاري کوي؟ ما خو مې خپله خور له وحشتو او تیږیو وژغورله. تاسې د دې په ځای چې زما دا کار وستایئ، په ما باندې شرعي حد جاري کوي؟ بیا دعوی هم کوي چې دین مو د عدالت دین دی او ښځو ته یې حقوق ورکړي. آیا ښځو ته مو همدا حق ورکړی چې باید وينځې شي؟)) مولانا صبور ژر ځواب ورکړي: ((اسلام ښځې له ژوندی ښخیدو وساتلي.)) توریالی یې خبره قطع کړې او ورته ووايي: ((څومره یې چې له ژوندی ښخیدو ساتلي د هغې څو چنده یې وينځې او د جنسي لیونیانو د هوس ښکار کړي.))

پدې وخت کې قاري صيب هم رامخکې شي او طلحه ته ووايي: ((د توريالي خور غوتی نوميرې. د چا ملکيت نه دی بلکې يو آزاد انسان دی. زه دومره بې پښتو او بيغيرته نه يم چې تاسې به د خپلې عقيدې لپاره زما له کوره تورسري بيایئ او زه به درته گورم. همدې کې مو خير دی چې لدې ځايه پښې سپکې کړئ او بيا هيڅ رانشئ.)) د قاري صيب د خبرو په مينځ کې د ابواحمد کسان هم راوړسيري. قاري صيب چې خبرې خلاصې کړي نو بيا هغوی ته ټوله قيصه وکړي. هغوی طلحه او د هغه کسانو ته وايي چې لدې ځايه همدا شيبه ورک شي او بيا د قاري صيب د کور خواته رانشي. طلحه پوهه شي چې لدې خلکو سره نه کيږي نو مولانا صبور ته ووايي چې دا وينځه توريالي ته وروښي.

مولانا صبور طلحه ته ووايي: ((څنگه يې وروښم؟ پيسې مې پرې ورکړي. زه انصاف غواړم. ما سره به عمري انصاف کوئ.)) د طلحه هم نوره حوصله ختمه شي او ورته ووايي: ((ته ريښتيا هم ډير احمق يې. په يوه پښه خو گوډ يې که غواړې دا بله دې ماته نشي نو وينځه دې وروښه کنه مونږ درنه خو. ته پوه شه او دوی)) مولانا صبور چې پوه شي چې نور څه لاسته نه ورځي نو توريالي ته ووايي: ((په اخرت کې به زما لاس وي او ستا گريوان. دا وينځه نه درښم. له خپل خدای نه به انصاف غواړم.)) توريالی ورته ووايي: ((دعا کوه چې شريعت دی. که اوس دلته د پښتو حکومت وای نو وخته به مې ته په دا تندي ویشتلای وای چې بيا دې د چا د کور ښځو ته د وينځو په سترگه نه وای کتلای. بس شرعي نظام رانه نن ته بيغيرته خلاص کړي.))

دوی چې لار شي نو توريالی ما ته ووايي: ((يو شمير دا وحشيان چې کښيني بيا راته دا شعر وايي چې:

د پښتو فطرت مې دومره اسلامي دی
که اسلام نه وای نو هم به مسلمان وم

کاشکې دا کمعقل مخلوق پوهيدای چې پښتو او اسلام د ځمکې او اسمان فرق لري. يو د پښتنو کلتور دی او بل د وحشي عربو. هغوی چې په داسې شعرو عقیده لري که يې د کور ښځې څوک وينځې کړي نو ورته به د پښتونولي او اسلام يو لوی فرق معلوم شي. بيا چې سړی دوی ته ووايي چې څنگه اوس اسلام غواړې که پښتونولي نو عقل به يې سرته راشي.)) بيا لږ فکر وکړي او راته ووايي: ((ياره! فکر نه کوم که بيا هم د دوی عقل سرته راشي. دا خلک دين داسې نشه کړي چې که هر څه پرې وشي نو په هوش به رانشي. پښتون ته فقط يو د خيالي جنت يو سرتيفيکيت ورکړه نور چې څه غواړې درته کوي يې. دومره فکر نه کوي چې جنت به وي هم که نه؟ که وي نو آیا د دې کس دا سرتيفيکيت به کار وکړي او که هسې ما غلطوي؟ او که نه وي نو ولي زه ددې کس غلطې خبرې ومنم؟))

لږ وروسته د ابو احمد کسان هم رخصت کړو او کورته دننه لار شو. قاري صيب ما او توريالي ته ووايي چې حالات ډير خراب دي. کيدای شي دا د خراسان د اسلامي خلافت اخري کال شي.

بيا ووايي: ((ابو احمد غوښتی وم چې د خراسان په اړه مې د سعودي له پلانه خبر کړي. هغه راته وويل چې سعودي غواړي د يوې ډيرې لويې حملې له لارې په يمن، عراق، سوريه او پاتې منځني ختيځ کې د ايران نفوذ په مکمل ډول له مينځه يوسي او د سعودي په ملاتړ سني دولتونه رامينځته کړي. همدارنگه

پلان لري چې د ايران ملاتړکونکو هیوادو په ځانگړي ډول روس ته پخپله روس کې ستونزې جوړې کړي تر څو له ايران سره ډیره مرسته ونکړای شي.

په همدې دلیل سعودي الهاشمي ته امر کړی چې دوه میلیونه پښتانه ځوانان باید جگړې ته تیار کړي. الهاشمي ورته ویلي چې مونږ په خراسان کې دغومره پښتانه ځوانان نلرو. یو زیات شمیر مو مخکې له مخکې جگړې ته لیرلي. یو شمیر د مرضو او لوړې په وجه تلف شوي. یو شمیر نور له لوړې سره مخ دي. داسې حالاتو کې ۲ میلیونه ځوانان پیدا کول ناممکن دی بالخصوص اوس چې د خلافت نفوس ډیر کم شوی او یو زیات شمیر بنځي د واده کولو او ماشومانو راوړلو په ځای جهاد ته ځي. خو د سعودي باچا په ځواب کې ورته ویلي چې نه غواړي د یو سعودي وینه دې هم بې ضرورته توی شي. د سعودي د باچا په وینا سعودیان باید ددې جگړو له ثمرې گټه واخلي نه دا چې پکې قربان شي.))

قاري صیب بیا په غصه شي او ووايي: ((دا عیاش خلک ریښتیا هم اوس پدې عقیده دي چې پښتانه تر دوی ټیټ مخلوق دی، د عربو خدمت ته پیدا شوي او باید د عربو د گټو لپاره ځانونه قربان کړي. دا خپلو پښتنو ته چې گورم نو ریښتیا هم داسې فکر کوم چې دوی د عربو خدمت ته پیدا شوي.))

قاري صیب بیا ویل چې سعودي الهاشمي ته ویلي چې که دغومره ځوانان نه وي نو ماشومان او سپین ږیرې دې هم مسلح کړي. د سعودي له نظره دا مهمه نه ده چې هر پښتون دې دښمن ووژني. خو دا مهمه ده چې هر پښتون باید د دښمن لږ تر لږه یوه گولی ضایع کړي. د قاري صیب په وینا سعودي د دومره کسانو د جلبولو لپاره الهاشمي ته درې هفتي وخت ورکړي. په همدې دلیل الهاشمي نن یو زیات شمیر امامان او دیني عالمان ورغوښتي وو او ورته ویلي یې دي چې قیامت رانژدې شوی. نور دا نړۍ ختمیږي. پښتانه باید له یوه پلوه جهاد ته لاړ شي. بیا یې فرمان ورکړي چې هر پښتون نارینه چې د ۱۲ او ۵۰ ترمینځ عمر ولري باید جهاد ته نوم ولیکي. الهاشمي همدارنگه د زیاتو خلکو جلبولو لپاره امامانو او دیني عالمانو ته ویلي: ((د اسلام دښمنان د مکې او مدینې دروازو ته نژدې شوي. که پښتانه جهاد ته ورنشي نو کیدای شي مکه او مدینه ورانه کړي. بیا چې د آخرت په ورځ خدای له پښتانه پوښتنه وکړي چې کله زما مکه معظمه او مدینه منوره وړاندېدل نو تا څه کول؟ پښتون به بیا څه ځواب ورته لري؟))

قاري صیب بیا ووايي: ((د جوماتو امامان به له همدې نن ورځې نه د هر مونځ نه وروسته د حورو صفات او د شهادت فضایل بیانوي او خلک به جهاد ته هڅوي. همدارنگه سبا به د جمعي خطبې کې د الهاشمي فرمان خلکو ته وایي.))

قاري صیب بیا ووايي چې ده ته ابو احمد ویلي چې د جلال آباد د جلب او جذب مرکز ته لاړ شي او وگوري چې آیا دغه مرکزونه به وکولای شي چې په راتلونکي درې هفتو کې یو زیات شمیر مجاهدين پروسس کړي. بیا مونږ ته ووايي: ((ځانونه تیار کړئ چې سبا ته جلال آباد ته ځو.))

قاري صيب، توريالي او زه جلال آباد ته روان شو. توريالي خپله خور د گاونديانو کره پرېږدي. د قاري صيب په گاونډ کي يوه زړه ښځه له خپلو دوه کونډو لورگانو سره اوسېږي او دا ډير وخت قاري صيب او توريالي له دوی سره مرسته کوي.

جلال آباد ته چې ورسېږو يوه لويه مظاهره روانه وي. له مظاهري نه چې تيرېږو نو يو ځوان موټر ته لاس راکړي. موټر ورته ودروو. هغه راته ووايي: ((له سهار نه تر اوسه مظاهره کي وم. اوس ستري شوی يم کورته ځم. که تر يو ځايه مي په موټر کي بوځئ نو الله به يې په هغې دنيا کي اجر و نه درکړي.)) قاري صيب يې موټر ته راوخيژوي. زه ترينه پوښتنه وکړم چې دا مظاهره د څه شي په اړه وه. هغه راته ووايي: ((وی! ته خبر نه يې؟ د خلافت راډيو کي يې بيگا وويل چې په کوم کفري ملک کي کفارو زمونږ د خوږ نبي ص کارتون رسم کړي او قران کريم ته يې اور وراچولی. دا خبره مي چې واورېده نو زما خو ورته وينه په جوش راغله. که اوس دغه کفري هيواد ته تلای شوي نو ورتلم او استشهادي عمليات مي پرې کول.))

توريالي ورته پوښتنه وکړي: ((د پيغمبر د کارتون يا د قران د سوځولو تا ته څه تاوان رسيدلی چې ته دلته مظاهري کوي او خپلو خلکو ته ستونزې جوړوي؟)) ځوان ځواب ورکړي: ((زه به نو څنگه مسلمان يم چې په خپل پيغمبر ص او پخپل مقدس کتاب باندې غيرت ونکړای شم.)) توريالي بيا ورته ووايي: ((د خپلو خلکو ازارول له کومه غيرت شو؟ نه مو کارتون پيغمبر ته کوم تاوان رسوي او نه مو د قران سوځول دين ته کوم تاوان رسوي. دا د کوم ځای هوښياري ده چې لسگونه زړه خلک د بل هيواد د يو احمق د يو داسي کار په ضد مظاهري وکړي چې دوی ته يې هيڅ تاوان نه رسېږي. د دې کارتون او يا هم قران سوځولو تا ته يا خراسان ته يا هم د نړۍ مسلمانانو ته کوم مالي يا ځاني تاوان نه رسېږي خو ستاسي د دې مظاهرو ورته رسېږي.))

ځوان چې دا خبره واورې نو مسکي شي او توريالي ته ووايي: ((ولا نو د ايمان جذبه ده چې راباندې راشي بيا نو په ځان نه پوهېږو چې ښه کار کوو که بد.))

توريالي هم ورته مسکي شي. بيا دې ځوان ته ووايي: ((خدای خو په قران کي ويلي چې ما دا قران نازل کړی او زه به يې ساتم. چې خدای يې خپله د ساتلو وعده کړې بيا يې ولي له سوځوونکو څخه نه ساتي؟ که خپله خدای ته دا مهمه نه وي چې څوک يې قران سوځوي که نه، نو تاسي ته ولي مهمه ده او ولي د قران سوځولو په سر مظاهري کوئ؟)) ځوان يو دم غصه غوندې شي. توريالي ته ووايي: ((پدې شيانو بايد هيڅ خبرې ونکړو ځکه گناهکارېږو. تر دې خبرو ښه ده چې د خدای ذکر وکړو. ۱۰۰ ځله سبحان الله، ۱۰۰ ځله الحمد لله او ۱۰۰ ځله الله اکبر ويل ډير زيات ثواب لري.)) ځوان دا خبره وکړې او له ځان سره د سبحان الله په ويلو شروع وکړي.

توريالي ما ته رانژدې شي او غلی غوندي راته ووايي: ((ويني! ډيري دينداران دغسې له بحث، پوښتنو او فکر کولو څخه ډارېږي. ځکه خو پرې الهاشمي باچاهي کوي.))

په مظاهره کې یو شمیر ځوانانو له سرو نه شنې توتې تاو کړې وې او په داسې لور آواز چیغې وې چې ته به وایې اوس به یې ستوني وشکړي. قاري صیب له دغه ځوان نه پوښتنه وکړې چې دا خلک څوک دي. ځوان ورته ووايي: ((همدوی خو ټوله مظاهره روانه کړې. دا د کلک ایمان او عقیدې خاوندان د ننګرهار د جهادي مدرسي طلبا کرام دي. ما اوریدلي چې دغه مدرسه یو وخت د کفرې زده کړو پوهنتون وو. خو بیا همدې غیرتي ځوانانو د اسلامي زده کړو په جهادي مدرسه بدل کړ. کله هم چې چیرته د دین سپکاوی وشي نو دوی بیا مظاهره کوي او لارې بندوي. الله تعالی پوره قوي ایماني جذبه ورکړې.))

لږ وړاندې دا ځوان بنسټه کړو. ځوان چې بنسټه شي نو توریالی ووايي: ((د یو پردي عرب کارتون په غرب کې رسم شي، لښکونه زړه کسان دلته مظاهرو ته راوځي. ولې خپل سلگونه خلک یې په همدې خراسان کې ووژل شي خو د دوی ایماني جذبه نه راوینیږي. د ننګرهار جهادي مدرسي هلکان یو ځل هم د خپل پښتون د مرګ غندلو لپاره راونه وتل خو خپل سر، مال او کورنۍ بیا د یو پردي عرب لپاره قربانوي. هسې خو درته نه وایم چې دین لدې خلکو بیخیرتان او د عربو غلامان جوړ کړي.))

توریالی چې خبرې خلاصې کړې نو قاري صیب ماته وګوري او راته ووايي: ((تا چې په اوله ورځ په جلال آباد کې د کوم پروګرام پوښتنه کوله هغه نن دی. نن د جمعي له مونځ نه وروسته به سلگونه د خلافت په ضد پاڅونوالو او د هغوی د کورنۍ غړو ته د جلال آباد په لوبغاړي کې سزا ورکړل شي. غواړې ورشي؟)) زه ورته ووايم هو هسې هم راغلي یو ور به شو.

د جلال آباد د نوم لیکنې لمړي مرکز ته ورشو. هلته ډوډۍ وخورو او له لږ دمې وروسته د جلال آباد د لوبغاړي په لور روان شو. د جمعي د خطبو اوازونه اورو. لږ وړاندې د امر بالمعروف مسلح کسان ولاړ وې. مونږ ته لاس راګړي. قاري صیب ورته موټر ودروي او شیشه ورته ټیټه کړي. یو مسلح کس راشي او له مونږ نه پوښتنه وکړي چې د جمعي مونځ مو کړی. قاري صیب ځواب ورکړي چې نه. توریالی بیا لدې مسلح کس نه پوښتنه وکړي چې تا کړی. مسلح کس ورته ووايي چې نه. توریالی ورته بیا ووايي: ((ژر کوه لاړ شه کنه درنه تیریري. که همدا اوس ور روان شي نو دوه رکعتہ فرضو ته ځان رسولای شي.)) مخکې لدې چې مسلح کس ځواب ورکړي د دوی مشر چې د موټر لمبر پلیټ یې کتلی وې، ورته ورغږ کړي چې پرې یې ږده. مسلح کس راته ووايي ورځی په مخه مو ښه.

کله چې د جلال آباد لوبغاړي ته ورسیدو نو ډیر کم خلک راغلي وې. مونږ هم په موټر کې دننه کښینو او د خلکو راتګ ته انتظار وباسو. لږ وروسته چې د جوماتو نه د جمعو اوازونه بند شي نو ډلې ډلې خلک وویږو چې لوبغاړي ته را روان وې.

مونږ هم له موټر نه راوځو او د لوبغاړي خوا ته روان شو. له لرې نه د ډزو او چاودنو اوازونه راځي. قاري صیب ووايي لکه چې څه خبره ده. توریالی ورته ووايي راځی لږ همدلته موټر سره ودریږو. هسې نه چې ډزو والا دلته راوړسیري بیا به په تمبه ټیل کې له لوبغاړي نشو راوتلای. نژدې ۱۵ دقیقې له موټر

سره ودرېږو. وروسته چې کله ډزې بندې شي نو د لوبغاړي په لور روان شو. کله چې لوبغاړي ته ورننوځو نو تورپالۍ ووايي چې له دروازي سره نژدې کېښو ځکه که مو خوښه نه وه نو بیرته به ووځو.

لوبغاړي ته لا خلک راروان وي او ورو ورو ډک شي. له پروگرام شروع کېدو نه لږ مخکې یو کس سټیج ته وخیژي او خلکو ته ووايي: ((ای خلکو! د بیخایه خبرو په ځای ذکر وکړئ. الله اکبر الله اکبر لا اله الا الله والله اکبر ولله الحمد تکرار کړئ.)) خلک چې دا واورې نو ټول یې په تکرارولو شروع وکړي. داسې ښکاري لکه دا خلک چې د اختر لمانځه ته راغلي وي.

د ذکر په مینځ کې زموږ څنگ ته ناست یو کس خپل ملګري ته ووايي: ((ښه شوه چې دا وحشي یاغیان یې ونیول. دغسې خلکو د پښتنو نوم بد کړی. موږ خو فکر کاوه چې ټول پښتانه کلک مسلمانان دي او اسلامي خلافت غواړي. خبر نه وو چې په پښتنو کې هم ملحدین او د اسلامي خلافت مخالفین شته. ښه ده چې دا ټول ووژني تر څو یوازې مسلمانان پښتانه پاتې شي او بیا څوک ونه وایي چې پښتنو کې هم ملحدین شته.))

د لوبغاړي په بله غاړه کې سلګونه د ننګرهار د اسلامي مدرسې زده کوونکي هم ناست وي. داسې ښکاري چې دوی له مظاهرو نه همدلته راغلي وي. د لوبغاړي په مینځ کې نژدې یو درجن کندي کیندل شوي وي. د تسبیحاتو په جريان کې لمړۍ ډله پاڅونوال چې لاسونه یې شاته تړل شوي وي، راولي. پدې ډله کې ډیری ماشومان وي چې عمرونه به یې د ۱۰ او ۱۵ تر مینځ وي. په دوی پسې دوهمه، دریمه، څلورمه... او لسمه ډله راولي. په هره ډله کې څه د پاسه پنځوس کسان وي. کله چې دوی میدان ته راننځي نو د ننګرهار د اسلامي مدرسې یو زده کوونکی په ډیر لور آواز چیغه کړي. مرګ په کفارو او ملحدینو! ټول ورپسې چیغه کړي مرګ. بیا چیغه کړي مرګ د اسلامي خلافت په دښمنانو. بیا ټول ورپسې نعرې کړي، مرګ.

پاڅونوال ډلې ډلې د میدان په مینځ کې ولاړ وي او شاوخوا خلکو ته گوري. شاوخوا ولاړ پښتانه هم څوک دې پاڅونوالو ته کنځا کوي. څوک یې په تیګو ولي او څوک پرې لعنتونه وایي او لارې ورتف کوي. له لږ ځنډ وروسته یو کس چې سپینه لونگی او سپینه ربړه لري سټیج ته پورته شي او خبرې شروع کړي. قاري صیب راته غلی غوندې ووايي چې دا شیخ یاسر دی. په پښتنو دیني عالمانو کې تر ټولو زیات تندلاری او وحشي همدا دی. ده د خپلې عقیدې لپاره زرګونه پښتانه وژلي.

شیخ یاسر خپلې خبرې شروع کړي. لمړی درود ووايي. بیا یو څو آیتونه ووايي. وروسته له یو څو نورو خبرو بیا مسکۍ شي او خلکو ته ووايي: ((دا د ډزو اوازونه مو چې واوریدل دا همدا پاڅونوال وو. دوی لکه چې خبر وو چې قرباني ته یې بیایو. ځکه یې په مجاهدینو چې دلته یې راوستل حمله وکړه. خو الحمدلله زموږ بهرني مجاهدین ډیر منظم او تکره خلک دي. په ۱۵ دقیقو کې یې تر نیمایي زیات پاڅونوال د جهنم توري کندی ته ولیرل. پاتې به یې انشا الله مونږ لدې ځایه ورولیږو.))

بیا د شرعي نظام او جهاد په ګټو وغږیږي. د خبرو په یوه برخه کې د بنو قریظه قیصه راواخلي او ووايي: ((بنو قریظه د یهودو یوه قبيله وه. د خندق په جګړه کې مسلمانانو ته راپور راغی چې بنو قریظه غواړي له

دبښمن سره يو ځای له شانه په مسلمانانو حمله وکړي. [که څه هم بنو قريظه داسې کوم کار نه وو کړی او ځينې تاريخپوهان وايي چې دا راپور غلط وو]. کله چې د خندق جگړه خلاصه شوه نو زمونږ ستر پيغمبر ص ته جبرائيل راغی او ورته يې وويل چې په بنو قريظه حمله وکړي. زمونږ خور پيغمبر ص په بنو قريظه حمله وکړه او هغوی يې په شاتگ ته مجبور کړل. تر دې چې مسلمانانو دوی محاصره کړل. دا محاصره ۲۵ ورځې اوږده شوه.

په ۲۶مه ورځ د يهودو قبيلې له حضرت ابو لوبابه رض چې د بنو آوس د قبيلې غړی وو او يو وخت د دوی ملاتړی وو، څخه وپوښتل چې آیا دوی مسلمانانو ته تسليم شي. ابو لوبابه چې د ماشومانو او ښځو ژړاو ته وکتل نو په بنو قريظه يې زړه وسوځيد او ورته يې وويل چې هو. هماغه وو چې د بنو قريظه قبيله مسلمانانو ته بې قيد او شرطه تسليمه شوه. د ابن اسحاق په حواله د دې قبيلې د نرانو شمير له ۴۰۰ څخه تر ۹۰۰ کسانو رسیده او د ښځو او ماشومانو شمير پکې شاوخوا ۱۰۰۰ کسه وو.

د بنو آوس قبيلې زمونږ له خور پيغمبره وغوښتل چې په بنو قريظه باندې رحم وکړي. زمونږ خور پيغمبر ورسره ومنله او د بنو آوس د قبيلې سعد ابن معاذ يې قاضي مقرر کړ تر څو د يهودو د دغې قبيلې په اړه فيصله وکړي. سعد ابن معاذ چې خپله هم زخمي او د مرگ په غاړه پروت وو، فيصله وکړه چې د بنو قريظه د قبيلې ټول نارينه دې ووژل شي، مال دې يې غنيمت او ښځې دې يې وينځي او په مجاهدينو تقسيم شي او ماشومان دې يې د دوی غلامان شي. زمونږ خور پيغمبر ص دا فيصله ومنله او ويې ويل چې همدا د خدای ج انصاف دی.

وروسته يې د مدينې په ښار کې يو څو کندي وکيندلې. بيا يې د بنو قريظه د قبيلې ډلې ډلې خلک راوستل. دوی به يې د دې کندو څنگ ته درول او سرونه به يې ترينه پريکول. بيا به يې دې کندو ته غورځول. تر دې چې ټول نران يې ووژل. حضرت علي کرم الله وجهه هم يو زيات شمير دغه يهودان پخپله توره مردار کړل.

علما وايي چې مسلمانانو ځکه دا کار وکړ تر څو نورو قبيلو ته يو سبق شي او بيا څوک د اسلام په ضد راپورته نشي. همدارنگه امام شافعي او يو زيات شمير نور علما زمونږ د خور نبي ص د دې واقعي په اساس د اسلامي خلافت ضد غدارانو ډليز وژلو ته جواز ورکوي.))

بيا غاړه تازه کړي او په ږيره لاس راکش کړي او ووايي: ((نن مونږ هم د خپل خور نبي په قدم خپل قدم ږدو او يوه ډله د اسلامي خلافت دبښمنانو ته هماغسې سزا ورکوو لکه ده مبارک چې ورکړې وه. دوی د خراسان د اسلامي خلافت په ضد پاڅون کړی وو او غوښتل يې چې خلافت له مينځه يوسي. نن به دوی ته هم د بنو قريظه د يهودانو په شان سزا ورکړل شي تر څو بيا بل څوک د اسلامي خلافت په ضد د راپورته کيدو جرئت ونکړي. د دوی مال مجاهدينو غنيمت کړی. ښځې او ماشوماني يې هم مجاهدينو ځانته وينځي کړي. يوازې نارينه سړي او ماشومان يې پاتې وو.

خو اسلام نه يوازې د عدل او انصاف دين دی بلکې د رحم دين هم دی. په همدې اساس الهاشمي تر لسو کلو کم عمر لرونکي نارينه ماشومان ټول وښل او مدرسو ته يې وليږل.)) بيا شيخ ياسر مسکي شي او

ووايي: ((سبحان الله! څومره مهربانه خليفه خداى دركړى. څومره عادل او رحم كوونكى دى زموږ خليفه الهاشمي حفظه الله. خو يو شمير بيا هم د ده مهرباني ته نه گوري او د ده په ضد جگړه كوي. دوى د الهاشمي په ضد جگړه كوي خو الهاشمي يې ماشومان ورته ببښي. سبحان الله! څومره ستر شخصيت دى زموږ گران خليفه الهاشمي حفظه الله. سبحان الله!))

بيا خپله لهجه تنده كړي. په ميدان كې ولاړو پاڅونوالو ته گوته ونيسي او ووايي: ((دغو ملحدينو د اسلامي خلافت له مينځه وړلو ته ملاتړلي وه. خو خداى خلافت ته فتح او نصرت ورکړ او دوى يې ناکامه کړل. نن به موږ ستاسې د ټولو په مخ کې دوى د خپلو ناوړه اعمالو په سزا ورسوو. زما په زړه کې واي نو د دوى تي خواړه ماشومان مې هم نه پريښودل، خو د خپل خليفه الهاشمي حفظه الله له فرمانه سرغړونه نشم کولای.))

شيخ ياسر يو څو نورې خبرې هم وکړي او بيا له ستيچ نه ښکته شي. لدې سره نژدې پنځوس کسه جلادان چې مخونه يې پټ وي او يوازې سترگې يې ښکاري له تورو سره لوبغاړي ته راننځي او لمړۍ ډلې پاڅونوالو ته ورشي. لدې ډلې څخه اول ټول ماشومان چې تقريباً ۳۰ کسه کيږي راوباسي او کښې ته يې نژدې په زنگنو داسې کښينوي چې سرونه يې د کښې خواته وي. بيا په يو اواز د الله اکبر چېغه پورته کړي او لدې ټولو ماشومانو نه سرونه پرې کړي. وروسته يې تنې هم په لغته ووهي او کښې ته يې وروغوځوي.

په ميدان کې ولاړ يو زيات شمير پاڅونوال په چيغو په ژړا شروع کړي. پدې وخت کې د ننګرهار د اسلامي مدرسي يو طالب بيا په لور اواز د نعره تکبير غږ وکړي. ټول خلک ورپسې په لور اواز د الله اکبر چېغه پورته کړي. بيا همدا طالب چېغه کړي چې زنده باد د خراسان اسلامي خلافت. ټول ورپسې چېغه کړي چې زنده باد.

زړه مې يو دم رابد شي. مخکې لدې چې زه څه ووايم قاري صيب راته ووايي: ((ځئ چې څو. نور زه دا ظلم نشم کتلاى.)) د توريالي هم سترگې راډکې شي. دريو اړه له ميدانه راوځو. موټر ته روان يو او له دننه څخه د الله اکبر آوازونه اورو. موټر ته وڅيږو. د قاري صيب لاسونه لږ زيږي. سترگې يې راډکې شي او موږ ته ووايي: ((دا په پښتنو د ظلم انتها وه.)) بيا موټر چالانده کړي او روان شو. زه مخې ته کښينم او توريالي شاته کښيني. په لاره کې قاري صيب راته ووايي: ((هغوى چې سهار د يو پردي عرب د کارتون جوړولو په ضد مظاهره کولې، اوس د خپلو تنکيو ماشومانو په مرگ خوشالي ښکاره کوي. تر دوى لوى فکري غلامان نشته. د دوى جذبه د نورو په بيعزتي راپاړيږي خو د خپلو په مرگ نه راپاړيږي.))

داسې ښکاري چې د قاري صيب فشار لوړ شوى وي. په لاره کې يو چې يو وخت د موټر اړند شي. توريالي له شا نه په زوره ووايي ((قاري صيب موټر دى)). د موټر د بريک نيولو اواز واورم او نور په ځان پوه نشم. يو وخت چې سترگې خلاصوم نو په روغتون کې پروت يم او توريالي او قاري صيب مې څنگ ته ولاړ وي.

چې په هوش راشم توريالی ژر ډاکټر راولي. ډاکټر مې معاینه کړي او بیا توريالی او قاري صیب ته مسکې شي. قاري صیب ورته مننه وکړي. ډاکټر بیرته لار شي. توريالی هم ورسره روان شي. قاري صیب رانه پوښتنه وکړي چې اوس څنگه یې. زه ورته ووايم چې بڼه یم خو سر مې لږ لږ خوږیږي. قاري صیب بیا راته ووايي چې له ټکر نه پس ته کوما ته لارې خو مونږ ژر د ابو احمد په مرسته د بهرنیانو لپاره دې روغتون ته راوستلې. پوښتنه ترینه وکړم چې څومره وخت کوما کې وم؟ راته مسکې شي او ووايي: ((نژدې ۹ هفتې. ما او توريالی چې کمربند تړلی وو نو سر سري ژوبل شولو خو تا چې کمربند نه وو تړلی نو په سر دې قوي ضربه وخوړه او بیهوشه شوې. تر څو مو چې کابل ته را انتقالولې کوما ته لارې.))

پدې کې توريالی هم بیرته راشي او مونږ ته ووايي چې سبا ته کولای شو کورته لار شو. زه قاري صیب ته ووايم چې څنگه شول کارونه دي او د خلافت څه حال دی. هغه راته ووايي: ((قیصه خرابه ده. چې له روغونه وځو بیا به پرې خبرې وکړو.)) لږ وروسته هغه د ابو احمد خواته لار شي او ما او توريالی پاتې شو. مازدیگر ډاکټران یو څو نور تیستونه وکړي. هر څه سم وي. سبا سهار مې ډاکټران یو ځل بیا وگوري او له روغونه خارجیدو ته مې آماده کړي. له روغونه چې خارج شم نو توريالی مې د قاري صیب کره بوځي. غوټې هم هملته وي.

نژدې ماښام قاري صیب له مخابراتي او سټیلايټ ټیلیفون سره راشي. مونږ ته ووايي: ((حالات ډیر زیات خراب دي خو بڼه ده ابو احمد راسره خپله وروري پالي. راته ویلي یې دي چې مخابراته او ټیلیفون باید ۲۴ ساعته چالانده پریږدم تر څو که څه خبره شي نو په وخت راته احوال راکړي.))

بیا قاري صیب راته ووايي: ((الهاشمي سعودي ته نژدې دوه میلیونونه کسان تیار کړل. د سعودي ځواکونو دوی ته یوه هفته لمرنۍ جنگي زده کړې ورکړې. بیا یې دا کسان د پاکستان د بلوچستان له لارې د هند سمندر ته او له هغه ځایه بیا کشتیو کې یمن، عراق او سوريې ته ولیرل. همدارنګه نژدې دیرش زره کسان یې چیچنیا ته ولیرل تر څو روس هلته مصروف وساتي او ونه کولای شي چې له ایران یا اسد سره مرسته وکړي. خو په اخر کې پاکستان یو ځل بیا خپله دوه مخي وښودله او روس یې د سعودي په پلان خبر کړ.))

د قاري صیب د خبرو مینځ کې توريالی ووايي: ((پاکستان سم کار وکړ. پاکستان هوښیار دی او خپلې ملي ګټې ورته تر دین، سعودي او نورو ډیرې ګرانې دي. هغه مونږ یو چې ځان، هیواد او بل هر څه مو په عربو قربان کړل.)) قاري صیب توريالی ته ووايي: ((بالکل. ریښتیا هم چې د پاکستان له اسلام سره هم په دښمني کې ګټه وي نو ورسره کوي یې. هسې خو دوی نه وایي چې سب سې پهلې پاکستان.))

بیا ماته وگوري او ووايي: ((روس چې کله خبر شو نو سعودي ته یې اختار ورکړ چې که د روس د ملي ګټو په ضد کوم اقدام وکړي نو د ځمکې له نقشې به یې ورک کړي. امریکا هم دغه وخت سعودي ته وویلې چې باید داسې کوم څه ونکړي ځکه امریکا نشي کولای د جنگ په صورت کې له سعودي سره مرسته وکړي. امریکا پخپله له چین سره په ختیځه آسیا کې په سیالیو مصروفه ده او نه غواړي توجه یې بلې خوا ته واوړي. خو سعودي د امریکا خبرې ته هم غور ونه نیو. البته مخکې لدې چې پښتانه مجاهدین

د جنگ لپاره راوغواړي د اسرايلو په مرسته يې د آيرن ډوم يا د اوسپني گنبد په نوم د اسرايلي ميزايلو دفاعي سيستم پخپل هيواد كې فعال كړ ترڅو د سعودي خواته راتلونكي ميزايل په هوا كې له مينځه يوسي.

كله چې د سعودي پښتنو مجاهدينو جنگ شروع كړ نو د زيات شمير په زور يې نژدې ټول يمن او د سوريې او عراق ډيرې برخې ونيولې. د روسانو، اسد او ايران پلوه رژيمو په بمباريو كې يې په اولو دوه هفتو كې نژدې نيمايي جنگيالي ووژل شول. خو د پاتې جنگياليو شمير هم دومره زيات وو چې دښمنانو يې ونشوای كړاى د دوى پرمختگ ودروي. دې جنگياليو د سيمو تر نيولو وروسته له ځايي خلکو سره ډير ظلمونه وكړل د هغوى مالونه يې غنيمت كړل او ښځې يې ترينه وينځې كړې. ځايي خلك مجبوراً د دوى له دښمنانو سره ودرېدل. دا كار د دې سبب شو چې د دوى پرمختگ په ټپه ودرېد.

هغه پښتانه يې چې چيچنيا ته ليرلي وو په اوله هفته كې يې د زرگونو تلفاتو په وركولو د چيچنيا يو شمير سيمې ونيولې او روس يې د يو څو ورځو لپاره ريښتيا هم ښه مصروف كړ. وروسته يو شمير عربي افراطي مجاهدينو دوى د ځانوژونكي بريدو لپاره دننه روسيې ته وليږل. تر دې چې يوه ډله يې د ولگگراډ په ښار كې يو عصري هوټل ته ورننوتل او نژدې دوه سوه ميلمانه يې ووژل. په وژل شويو ميلمنو كې د روس د پارلمان د څو غړو كورنۍ هم وې چې دغه ښار ته كوم فيستوال ته تللي وې. پاتې ډلو هم د روس په نورو برخو كې څو سوه روسان ووژل. د دې تر څنگ د چيچنيا په جنگو كې يې هم د روس سلگونه عسکر له مينځه يوړل.

دې كار روس سخت غصه كړ. اضطراري حالت يې اعلان كړ او خپل پوځ ته يې د تيارسى امر وركړ. د سعودي په خلاف يې د جنگ اعلان وكړ او هم مهال يې د هند په سمندر او مديترانې په بحيره كې له خپلو اوبتلو او جنگي بېريو په سعودي نژدې ۲۰۰ ميزايل وروغوول. خو د سعودي د اوسپني گنبد دفاعي سيستم ډيرى دغه ميزايل هدف ته له رسېدو مخكې په هوا كې له مينځه يوړل. كله چې روس د اوسپني د گنبد په سيستم خبر شو نو خپل نوي ماډل رادار ضد ميزايل يې استعمال كړل او په شپږ دانو يې د سعودي پايتخت رياض وويشت. د دغو ميزايلو په حمله كې شاوخوا يو نيم زر سعودياني چې يو شمير د سعودي شاهي كورنۍ غړي هم پكې وو، ووژل شول. د ميزايلو تر څنگ يې درې لكه پوځ هم په سعودي د ځمكنۍ حملې لپاره تيار كړ.

د روس دښمني او د ځمكنۍ حملې ډار او د غرب او نورو مالداره عربو نه ملاتړ سعودي ډير زيات وارخطا كړ. سعودي پخپل غلط سياست قطبي خرس را وېښ او غصه كړ خو اوس يې په مهارولو نه پوهيده. د سعودي بقا په خطر كې شوه ځكه د سعودي باچا ته دا معلومه وه چې خپل اتباع يې حتا د يو كمزوري هيواد په مقابل كې هم جنگ نشي كولاى روس خو بيا يو نړيوال اتومي قدرت دى. داسې ښكارېده چې سعودي پخپل رنگ كې كوټ وخوړ.

د ځان او سلطنت د ژغورلو لپاره د سعودي باچا له روس سره پټې خبرې پېل كړې. روس ته يې د ۱۰۰ مليارده ډالرو د جنگ تاوان وركولو، له ټولو نيول شويو سيمو څخه د په شا كيډلو او له روس سره د ترهگرو پښتنو په خپلو كې د مرستې وعده وكړه. په بدل كې يې له روس نه وغوښتل چې له سعودي سره

جگړه ونکړي. سعودي د دې تر څنګ يې له اروپا، امريکا، چين او يو شمير نورو بانفوذه هيوادو څخه وغوښتل چې روس تشويق کړي تر څو له سعودي سره اوربند اعلان کړي. په بدل کې به يې سعودي د راتلونکو لسو کلو لپاره د نورو په نسبت په دغو هيوادو په نيمه بيه تيل خرڅوي.

له دوه ورځو بمبار څخه وروسته د روس ولسمشر له سعودي سره اوربند اعلان کړ. خو د روس د پارلمان يو شمير غړو چې ځينو يې د پښتنو په ځانمرګو بريدو کې ښځې او اولادونه له لاسه ورکړي وو له خپل ولسمشره غوښتل چې لږ تر لږه دې په خراسان حمله وکړي تر څو د مار سر پرې کړي. د دوی په نظر که خراسان پدې حال پاتې شي نو په دوامداره ډول به چېچنيا ته جنگيالي راليري او روسان به وژني.

امريکا او ناټو که څه هم په اول کې بيطرفه ودرېدل خو په پټه يې د مکې او مدينې ښارو ښارو شاوخوا خپل د ميزايلو پرمختللی دفاعي سيستم نصب کړ. د ابو احمد په وينا د امريکا وزير خارجه ويلي وو چې که روس په دغو دوه ځايو حمله وکړي نو سلگونه ميلونه مسلمانان به لکه ليونيان په هر څه خولي لګول شروع کړي چې ددې کار تاوان به بيا ټولي نړۍ ته ورسېږي.

سعودي همدارنګه خپلو ټولو نظامي افسرانو ته امر وکړ چې د دوی لاس لاندي پښتنو ته قومنده وکړي چې دښمن ته تسليم شي. شاوخوا ۶ لکه پښتانه مجاهدين په يمن، عراق او سوريه کې روس او ايران پلوه دولتو او مليشو ته تسليم شول. پاتې پښتنو او غيرپښتنو مجاهدينو د سعودي د دې کار مخالفت وکړ. خو دوی ټول د سعودي او د ايران پلوه دولتو او مليشو لخوا په ډېره بيرحمۍ ووژل شول. ان تر دې چې کيمياوي وسلې پرې استعمال شوې. د دې وژل شويو کسانو شمير تر درې لکو ډير وو. برعکس په چېچنيا کې هيڅ پښتون او غيرپښتون مجاهد خپلو مخالفينو ته تسليم نشول. د دې کار يو دليل دا هم وو چې هلته سعودي نظامي افسران نه وو او پښتنو عسکرو د نورو مجاهدينو تر لاس لاندي فعاليت کاوه.

په خراسان کې موجود غيرسعودي بهرني مجاهدين چې ريښتيا يې هم اسلامي جهادي مفکوره درلوده او فکر يې کاوه چې د خراسان د جوړېدو هدف د يو اسلامي خلافت جوړول وو، د سعودي پدې کار سخت په قهر دي. دوی له الهاشمي خپل بيعت بيرته واخيست او د خراسان په ټولو جوماتو کې يې اعلانونه وکړل او د الهاشمي او سعودي پدې کار يې پښتانه عوام خبر کړل. پښتانه ديني عالمان او ملايان هم سعودي ته غصه شوي. د دوی په وينا سعودي د پښتنو جهاد خراب کړ.

غيرسعودي بهرنيانو او پښتنو ديني عالمانو درې ورځې مخکې د يوې غونډې په نتيجه کې د الهاشمي په ځای مولانا سميع الحق ملتاني خپل امير وټاکه. له ټاکل کيدو وروسته ملتاني د الهاشمي په ضد جهاد اعلان کړ. په هماغه ورځ جلال آباد او کندهار سقوط وکړ او د غيرسعودي بهرنيو مجاهدينو او د دوی پښتنو ملاتړو لاس ته ولويدل. د دغو ځايو پښتانه اوسيدونکي اوس له همدوی سره ولاړ دي. د جلال آباد او کندهار د سقوط خبر په اورېدو الهاشمي له خلافته سعودي ته ټينډلی او په ځای يې ابواحمد د خلافت چارې مخکې بيايي.

د غيرسعودي مجاهدينو د پرمختګ درولو لپاره سعودي له پاکستانه وغوښتل چې د خراسان د خلافت د دفاع لپاره يو شمير عسکر وروليږي خو پاکستان انکار کړی او ويلي يې دي چې پاکستان نه غواړي د

خراسان په کورنیو چارو کې مداخله وکړي. خو په حقیقت کې پاکستان د الهاشمي د خلافت په ضد راپورته شوي بهرنیو غیرسعودي مجاهدينو سره مرسته کوي. ځکه پاکستان غواړي د خراسان کنټرول دې مکمل له پاکستان سره واوسي. ځینې راپورونه ان وايي چې ملتاني د اي ایس اي کس دی.

سعودي مجبوراً د پاتې ښارو د دفاع لپاره دوه ورځې مخکې خپل لس زره عسکر او یو درجن ایف شپارس الوتکې خراسان ته راولیرلې تر څو له سعودي او یو شمیر بهرنیو او پښتنو مجاهدينو سره یو ځای د پاتې ولایاتو امنیت وساتي. همدارنګه له کابل یو شمیر غیرسعودي بهرنيان چې د سعودي مخالفت یې کاوه ویستل شوي او کنټرول یې د سعودي د مجاهدينو او عسکرو چې د ابو احمد تر قومندې لاندې دي، په لاس کې دی.))

قاري صیب همدا خبرې کوي چې په مخابراتي ورته پیغام راشي. مخابره او سټیلایټ ټیلیفون واخلې او حویلی ته ووځي. له لږ څنډ وروسته بیرته راشي او مونږ ته ووايي: ((خوست، غزني، سروبي، گردیز او میدانبنار هم سقوط وکړ. ځایي خلک له غیرسعودي بهرنیو مجاهدينو سره دریدلي او یو عمومي قیام یې د الهاشمي د خلافت په ضد کړی. اوسمهال یوازې د کابل ښار او شاوخوا سیمې د سعودي د مجاهدينو او عسکرو په لاس کې دي. خو داسې ښکاري چې ډیر ژر به دا هم سقوط وکړي ځکه ځایي خلک د سعودي په کارو خبر شوي او داسې ګونګوسي دي چې په کابل کې هم د الهاشمي د خلافت په ضد خلک د قیام تیارې کوي. ابو احمد مونږ ته ویلي چې هوایي ډګر ته ورشو او له خراسانه د وتو لپاره ځانونه تیار کړو.))

غوټی، توریالی، قاري صیب او زه ځانونه تیار کړو او د میدان په لور حرکت وکړو. میدان ته چې ورسیرو نو د ابو احمد یو کس مو د ترمینل خوا ته بوځي. هلته یو زیات شمیر سعودیان او نور بهرنيان خپلو پروازو ته منتظر وي. داسې ښکاري چې ټول له خراسانه وځي. ابواحمد چې مونږ وویني نو قاري صیب ته ووايي چې ورشو. هغه مو خپل دفتر غونډې ځای ته بوځي. رادیو چالانده کړې او قاري صیب ته ووايي چې شیخ یاسر له جلال آباډه خپريدونکي رادیو کې د مخالفینو په نمایندګي غږیږي. بیا قاري صیب ته ووايي چې وایې وره او بیا یې مونږ ته وروسته د خبرو خلاصه ووايه.

شیخ یاسر په رادیو کې په پښتو ژبه لګيا وي او وایي: ((الهاشمي ته مونږ د خپل خلیفه په سترګه کتل خو هغه هم لار او د ستر طاغوت په غیر کې کښیناست. د الهاشمي هدف په نړۍ کې اسلامي خلافت نه بلکې د سعودي د عیاش حکمرانانو د ګټو لپاره جنگ وو. پدې کار یې زمونږ د میلیونونه پښتنو مجاهدينو شهادت خراب کړ. مونږ اوس پوهیږو چې د پردیو د ګټو په دغو جنګو کې زمونږ پښتانه شهیدان نه بلکې وژل شوي. ځکه نو اوس مونږ نورو اصلي شهیدانو ته ضرورت لرو تر څو دغه او نور وژل شوي پښتانه له ځانه سره جنت ته بوځي. دا ځل د خپل حقيقي مسلمان خلیفه مولانا سمیع الحق ملتاني تر فرمان لاندې جهاد وکړئ او د شهادت لور مقام ته ځان ورسوئ تر څو په هغې دنیا د ځان، کورنۍ او نورو مسلمانانو شفاعت وکړای شئ.))

شيخ ياسر خپلو خبرو ته ادامه ورکړي او ووايي: ((نن مونږ په ټولو مسلمانانو غږ کوو چې زموږ نوي خليفه جناب مولانا سميع الحق ملتاني خادم دين رسول الله سره بيعت وکړي. په خراسان کې موجود پښتنو او غيرپښتنو ټولو له مولانا ملتاني سره بيعت اعلان کړی. د خليفه ملتاني حفظه الله کورنيو او بهرنيو مجاهدينو له کابل پرته نور ټول خراسان نيولی او انشاالله ډير ژر به کابل هم ونيسي.

خليفه ملتاني حفظه الله ټولو پښتنو او غيرپښتنو مجاهدينو ته امر کړی چې تر مرگه پورې تسليم نشي او خپل جهاد ته په يمن، سوريه، عراق او چيچنيا کې ادامه ورکړي. دوی دې د سعودي د پوځ هيڅ امر نه مني بلکې برعکس له سعودي عسکرو سره دې هم جهاد وکړي. خليفه ملتاني حفظه الله همدارنگه په نورو مسلمانانو امر کوي چې په هر ځای کې په کفارو بالخصوص په روسي عسکرو او عوامو استشهادي بريدونه وکړي تر څو د چيچنيا او د خراسان د مسلمانانو بدل ترينه واخلې.))

بيا ووايي: ((زموږ خليفه ملتاني حفظه الله فرمايلي چې جهاد به تر قيامته دوام لري. مونږ به انشاالله ډير ژر په کرملين او سپينه ماڼۍ اسلامي بيرغ ورپوو. کفار دې يا مسلمانان شي، يا دې د خراسان اسلامي خلافت ته جزيه ورکړي او يا دې هم جنگ ته ځان تيار کړي. اصحابو کرامو اسلام د تورې په زور خپور کړی ځکه نو مونږ هم لکه د اصحابو کرامو کفن په تن د اسلام خپرولو ته ملاتړ لې. له نن نه وروسته به په هر ځای کې د کفارو په ضد زموږ استشهادي عمليات پيل شي.))

د شيخ ياسر په وينا خليفه ملتاني ويلي چې د کابل تر نيولو وروسته به يو زيات شمير مجاهدين کشمير ته وليږي تر څو د کشمير خلک د هندوانو له ظلمه خلاص کړي.

د شيخ ياسر خبرې چې خلاصې شي نو توريالی مونږ ته ووايي: ((پښتانه ريښتيا هم د نورو خدمت او عسکري ته تکړه دي. تل يې غوښتي چې يو پردی مشر دې وي تر څو دوی ته ووايي چې څه وکړي او څه نه. دوی يوازې امر منلو ته تکړه دي. بلا وهلي چې خپله فکر وکړي او د مشرتوب چل زده کړي. همدا مو له قوي قومو سره يو توپير دی چې هغوی د بل چا د امر او خواهش په اساس ژوند نه کوي خو پښتانه تل ضرورت لري چې بل پرې امر وکړي او يا فتوا ورته ورکړي. دوی تل يو بادار غواړي تر څو دوی يې وفاداره غلامان شي. دوی ته د نورو فکري غلامي او خدمت ښه کار او ثواب ښکاري.))

وروسته قاري صيب ابو احمد ته ورشي. په مونږ شپه دهوايي ډگر په ترمينل کې سبا شي. سبا غرمه قاري صيب په منډه منډه راشي او مونږ ته ووايي ځانونه تياروئ چې څو. بيا ووايي: ((پښتنو مجاهدينو ته د خليفه ملتاني پيغام رسيدلی. هغوی له بېگه راهيسي په هر ځای کې وحشتونه پيل کړي. په روسيه کې يې بيا يو زيات شمير ځانوژونکي بريدونه ترسره کړي چې د روسيې د ولسمشر د يوازينی لور تر څنگ زرگونه نور خلک پکې وژل شوي. د روس ولسمشر او ملت خراسان ته ډير سخت په قهر دي. چيچنيا باندې يې ډيره لويه حمله کړې او هلته يې د ټولو پښتنو او غيرپښتنو مجاهدينو د وژني امر کړی.

د روس ولسمشر چې د اولاد غم سم ليونی کړی غواړي خراسان د نړۍ د ترهگرو او ورسيې د مخالفينو لپاره يو درس کړي تر څو بيا ترهگر د روس په ضد په هيڅ ځای کې هم فعاليت ونکړای شي. سعودي،

پاکستان، امریکا، چین او یو زیات شمیر نورو هیوادو په خراسان د روس د هر ډول حملې ملاتړ اعلان کړی. د روسیې پارلمان ولسمشر ته په خراسان د هر ډول حملې پوره اختیار ورکړی.))

قاري صیب بیا ووايي: ((غیرسعودي مجاهدينو په تیرو څو ورځو جگړو کې زرگونه سعودي پلوه مجاهدين او یو شمیر سعودي عسکر نیولي وو. نن یې له هغوی نه د غداری په تور سرونه پرې کړل. دې کار د سعودي دولت سخت غصه کړی او له نړیوالو یې غوښتي چې د ترهگرو ځاله (خراسان) باید له مینځه یوسي. روس سره یې د خراسان په اړه ټول استخباراتي معلومات شریک کړي او روس یې دې ته هڅولی چې خراسان د نړۍ له نقشې ورک کړي کله په راتلونکي کې به بیا ورته مشکلات جوړ کړي.

د روس ولسمشر سعودي ته یو ساعت مخکې ۶ ساعته وخت ورکړی چې خپل کسان له خراسانه وباسي. د سعودي، قطر او عربي اماراتو یو زیات شمیر الوتکې به اوس کابل ته په لاره وي. کیدای شي دوه ساعته وروسته لمړۍ الوتکه راورسیري او د سعودیانو په ویستلو شروع وکړي. په لمړي سر کې به سعودیان ووځي، بیا به د سعودي بهرني ملګري او بیا کیدای شي یو شمیر سعودي ملاتړي پښتانه هم له ځانه سره وباسي. مونږ به له ابو احمد سره په طیاره کې څو.))

قاري صیب همدا خبرې کوي چې د درندې وسلې ډزې مو تر غورو شي. قاري صیب ژر بیرته ابو احمد ته ورشي. یو څو شیبې وروسته د سعودي جنګي الوتکې والوځي. نژدې دوه ساعته وروسته قاري صیب بیرته راشي او مونږ ته ووايي چې یو شمیر عرب او پښتانه مجاهدين د خلیفه ملتاني ځواکونو ته تسلیم شوي. پغمان د ملتاني کسانو نیولی او په کوټ سنجي یې لویه حمله وکړه. خو د سعودي جنګي الوتکو پرې بمبار وکړ او سخت تلفات یې ورورسول.

په ترمینل کې ناست یو چې یو وخت د لویې الوتکې غږ شي. داسې ښکاري چې لمړۍ الوتکه راسیدلې وي. لومړۍ ته خلک خپزي چې دوهمه او دریمه هم راورسیري. په نیم ساعت کې د کابل هوایي ډګر داسې مصروف شي چې ته به وایې د کوم پرمختللي هیواد هوایي ډګر دی. خالي الوتکې راځي او ډکیري او بیرته ځي. په میدان کې شته سعودیان لار شي. د دوی نه پس نور بهرنيان هم لار شي. یوازې مونږ پاتې شو. په میدان کې څوارلس لویې الوتکې سورلۍ ته انتظار ولاړې وي. قاري صیب مونږ ته ووايي چې ابو احمد غواړي اول ټول د سعودي اتباع ولیري او له اخره دی ورپسې ورشي.

بیا ووايي: ((د جگړې له لمړیو کړښو د سعودي ډیری مجاهدين او عسکر اوس راوتلي او هوایي ډګر ته د راتلو په حال کې دي. په لمړنیو کړښو کې اوس یوازې سعودي ته وفاداره پښتانه مجاهدين پاتې دي. له هغوی سره د مرستې لپاره سعودي جنګي الوتکې لګيا دي په لمړۍ کړښو کې د ملتاني په ځواکونو بمبار کوي. سعودي ځواکونو همدارنګه کابل ته د راتګ په ټولو لارو ماینونه فرش کړي. اوس که لمړۍ خط مات هم شي نو د ملتاني ځواکونه به ونشي کړای هوایي ډګر ته په وخت راورسیري.))

د قاري صیب خبرې چې خلاصې شي نو توریالی ووايي: ((په مونږ بیا تاریخ تکراریري. زمونږ په هیواد تل نورو حکومتونه کړي. کله به ترکان راغلل په مونږ به یې پاچاهي کوله او مونږ به د دوی جنگونه کول. کله به عرب، کله فارسیان، کله مغول او کله نور. دا ځل په یوویستمه پېړۍ کې هماغه تاریخ بیا

تکرار یږي. یوې خواته الهاشمي دی او بلې خوا ته ملتاني. په مینځ کې یې پښتانه تباہ شول. که په حساب شي نو ټول بهرني ځواکونه به د پښتنو د نفوس یو سلنه هم نه وي. خو نن دوی په پښتنو حکومت کوي او پښتانه هم ښه په خوشالۍ د دوی فکري غلامي کوي. افسوس زمونږ په جهالت.)) د توریالي خبرې لا خلاصې نه وي چې میدان ته یو زیات شمیر موټر راننځي. قاري صیب ووايي چې د سعودي عسکر له لمړیو خطو دا دی راورسیدل.

اول د جنوب او غرب د لمړیو کرښو سعودي عسکر او سعودي مجاهدين راورسیري. هغوی شپږو الوتکو ته وڅیږي او روان شي. نیم ساعت وروسته د خیتکو کرښو څخه هم سعودي عسکر او سعودي مجاهدين راورسیري. دوی درې الوتکو ته وڅیږي او پرواز وکړي. په یوه الوتکه کې د ابو احمد کسان کښیني او پاتې څلور الوتکې خالي ولاړې وي.

ابو احمد لا په ترمینل کې له مونږ سره ولاړ چې د سعودي د جنګي الوتکو قومندان ورته راشي او څه ورته ووايي. زه قاري صیب ته ووايم چې د دوی خبرې راته ترجمه کړي. قاري صیب ووايي: ((د جنګي الوتکو قومندان ابو احمد ته وویل چې له لسو زرو عسکرو څخه یوازې یو نیم زر ژوندي پاتې او د کور په لور روان شول.))

ابو احمد ډیر خفه شي او ژر پخپل سټلايټ ټیلیفون زنگ ووهي. قاري صیب لږ وروسته راته ووايي چې ابو احمد د سعودي له باچا سره مخامخ خبرې وکړي. هغه خراسانيانو ته سخت غصه دی. ابو احمد ته یې ویلي چې خراسانيانو په مونږ له شا نه وار کړی مونږ به هم ورسره پوهه شو. بیا یې ورته ویلي چې روس به د دوی کار وروکړي.))

دغه قومندان بیا ابو احمد ته څه ووايي. قاري صیب یې ترجمه کړي او راته ووايي: ((دغه قومندان ورته وویل چې مونږ نور نشو کولای د ملتاني ځواکونه ودروو. هغه پښتانه جنګیالي چې اوس لمړۍ کرښې ساتي که راغواړي نو همدا یې ښه وخت دی. کنه وروسته بیا نشو کولای. ابو احمد په ځواب کې ورته وویل چې اوس وخت نشته. په نیم ساعت کې روسي الوتکې رارسیري. دوی دې اوس خدای وژغوري. مونږ یې نشو ژغورلای. بیا مسکۍ شو او ورته یې وویل چې څه دوی هسې هم د شهادت شوقیان دي. مه کوه چې دا ارمان یې پوره شي.))

بیا ابو احمد مونږ ته راشي او قاري صیب یوې خواته بوځي او پټ څه ورته ووايي. وروسته قاري صیب مونږ ته راشي او راته ووايي: ((ابو احمد راته وویل چې سعودیان خراسانيانو ته سخت په قهر دي. دوی پښتانه د سعودي د اټه نیم زره عسکرو او یو زیات شمیر مجاهدينو قاتلین گڼي. ځکه نو مونږ سعودي ته نشو تلای. ابو احمد به مونږ سره دوبي ته لاړ شي او له هغه ځایه به مو امریکا یا اروپا ته ولیري. د ابو احمد په وینا په اسلامي بالخصوص عربي هیوادو کې خراسانيانو ته په ډیره ټیټه سترګه کتل کیږي او ژوند به مو هلته ناممکن وي. بهتره به دا وچي اروپا یا امریکا ته لاړ شو. هلته انسان ته د انسان په سترګه کتل کیږي که د هر ځای وي. بل هلته یو انسان د بل انسان په ژوند کې مداخله نه کوي او ژوند به مو آرام وي.))

د قاري صيب خبرې چې خلاصې شي نو توريالي په غصه ووايي: ((هيواد مو په اسلام قربان كړ، ميليونونه پښتنو د اسلام په نوم سرونه وركړل خو بيا هم مسلمانان له مونږ نه نفرت كوي؟ مړه هم مونږ شو او پر هم مونږ. كه مو هيواد جوړ وای او د كفر نظام هم پكې وای نو دې مسلمانانو به مو نن عزت كاوه. ريښتيا هم څوك چې د هيواد په ځای په عقیده غيرت كوي همداسې به سپك، خوار او ذليليږي.)) زه او قاري صيب سرونه ټيټ واچوو او توريالي ته هيڅ ځواب ورنكړو. مونږ ولاړ يو چې د ابو احمد يو كس راشي او قاري صيب ته څه ووايي. قاري صيب بيا مونږ ته ووايي چې ځی چې الوتکې ته څیږو د روسانو رارسيدو ته شل دقيقې پاتې دي.

ماښام ناوخته مونږ ټول هم الوتکې ته وځيږو. پاتې خالي الوتکې تر مونږ مخکې لاړې شي. زمونږ الوتکه چې پورته شي نو ټولې حېثيت هم راپورته شي. لا د کابل په سر تيریږو چې لاندې په قطار روان برقونه ووينو. داسې ښکاري چې د ملتاني ځواکونو لمړۍ کرښې ماتې کړي وي، او د میدان خواته په تيزي روان وي. چې څنگه د کابل ښار له فضا څخه تیر شو نو الوتکه مو يوه زوروره ټيله يا جټکه وځوري او د يو څو ثانيو لپاره شاوخوا تياره داسې رڼا شي چې ته به وايي ورځ ده. وروسته رڼا ورو ورو بيرته تياره شي.

څو دقيقې په الوتکه کې خاموشه خاموشي شي. وروسته قاري صيب له مخې نه راشي او مونږ ته په ژرغوني اواز ووايي: ((روسي ځواکونو په کندهار، کابل، خوست او جلال آباد اتومي بمونه غورځولي. ميليونونه خلک مړه شوي او ميلونونه نور به په راتلونکو ورځو او هفتو کې د مضرو وړانگو په وجه مړه شي.

د اولاد مرگ د روس ولسمشر سم لیونی کړی وو. سعودي په هوښياري ځان خلاص کړ او مونږ يې د بلا په خولې کې ورکړو. روسانو هم په مونږ ښه زړه پخ کړ. پښتنو د عربي دين لپاره له ټولې دنيا سره دښمني شروع کړې وه ځکه نو نن د پښتنو د پوښتنې هم څوک نشته.

يو وخت به خلکو ويلې چې څو چې پاتې يو افغان وي تل به دا افغانستان وي. خو افغانستان خو پخوا لاړ دا دی اوس خراسان هم لاړ. په مونږ دا هر څه د خپل جهالت په وجه کيږي. د ناليدلي جنت لپاره مو دنيا په نورو دوزخ کړې وه. خو نن د دنياوالو حوصله خلاصه شوه او له مونږ نه يې ځان خلاص کړ. پښتون خپل جهالت ورک کړ.))

قاري صيب دا خبرې وکړې او يو څو ثانيې غلې شي. پدې وخت کې الوتکه يو ډول غږ شروع کړي. قاري صيب ووايي: ((د کابل بم زمونږ الوتکې ته هم تاوان ورساوه ځکه د چاودلو په وخت کې مونږ لا د خطر په سيمه کې وو. پيلوټان کوښښ کوي چې دغه ستونزه حل کړي.))

قاري صيب لا خبرې کوي چې غوټۍ مونږ ته ووايي چې د الوتکې وزر اور اخيستی. چې له کړکۍ وگورو نو ووينو چې ريښتيا هم د الوتکې چپ انجن اور اخيستی وي. څو ثانيې وروسته يو درز وشي. د الوتکې نيم وزر له مينځه لاړ شي. الوتکه له کنټروله ووځي او د ځمکې په مخ په تيزي غورځيږي. چې څنگه ځمکې سره ولگيږي نو زه هم له خوبه راويښ شم. شکر وباسم چې حقيقت نه وو.

د هیواد حالاتو ته چې گورم نو هغوی ته چې له هیواده عقیده ډیره گرانه ده کیدای شي یوه ورځ مونږ له دغسې حالت سره مخ کړي. د پردیو د گټو لپاره خو د جهاد په نوم لکه کرایي بدماشان هسې هم جنگیرو. که افغانستان دی، که کشمیر که عراق که سوریه که چیچنیا او که بل ځای زمونږ جاهل افغانان به وویښي چې پکې جهادونه کوي. د خیالي خلافت ارمان مو ډیر ځوانان د نظام او دولت د بښمانان کړي. د حورو ارمان مو یو شمیر نور لدې دنیا زړه توري کړي. دا اوس هم پردی البغدادي، اردغان، مرسې، حسن البنا، عبدالله عزام، سید قطب او نور لکه الهاشمي او ملتاني خپل مشران گڼي. پښتون تل یو پردی بادار غواري تر څو دی یې وفاداره غلام شي. همدا ورته د ثواب کار ښکاري.

د یو شمیر پښتنو فکر ته چې گورم نو کله کله ډارېږم چې دا خوب مې حقیقت نشي. ځکه چیرته چې عقیده د انسان تر ژونده زیات ارزښت ولري هلته د عقیدې لپاره په هر انساني ارزښت پښې کینودل کیدای شي.